



QORTI TAL-APPELL

IMĦALLFIN

**S.T.O. PRIM IMĦALLEF MARK CHETCUTI
ONOR. IMĦALLEF GIANNINO CARUANA DEMAJO
ONOR. IMĦALLEF ANTHONY ELLUL**

Seduta ta' nhar l-Erbgħa, 28 ta' April, 2021.

Numru 8

Ċitazzjoni numru 1279/89/2 JZM

Francis Manduca Azzopardi, u b'digriet tat-18 ta' April 1994 l-atti f'isem Francis Manduca Azzopardi ġew trasfużi f'isem Alfred Joseph u Joseph Bernard aħwa Manduca Azzopardi stante l-mewt tiegħu;

Mary Rose mart Anthony Sant Cassia;

**Anthony Sant Cassia, f'ismu proprju u bħala prokuratur tal-assenti,
John Sant Cassia;**

Carmelina sive Lina Sant Cassia;

Eleonora sive Norah armla ta' Jimmy May;

Yvonne Sant Cassia, u b'digriet tat-22 ta' Frar stante l-mewt ta' Yvonne Sant Cassia l-atti fil-konfront tagħha qed jiġu trasfużi f'isem Francis Cachia Caruana fis-sehem ta' nofs indiviż ($1/2$) tal-wirt tagħha, u f'isem Richard Cachia Caruana, Edward Cachia Caruana u Louise Ellul Cachia Caruana mart l-Avukat Dottor Tonio Ellul fis-sehem tan-nofs indiviż ($1/2$) l-ieħor bejniethom;

Josephine mart Antoine Cachia Caruana;

**Francis Cachia Caruana, għan-nom tal-assenti Philip Sant Cassia;
Edward Cachia Caruana, għan-nom tal-assenti Matilde sive Maude
mart Peter Syndorenko u ta' Mary armla ta' John Zawadski;**

**Avukat Dottor Francis Lanfranco għan-nom tal-assenti Chiara mart
Stephen Damant;**

**Maria Carmen mart Carmel Gatt;
Joseph Oliver Ruggier għan-nom u in rappreżentanza ta' "SOC & K
Limited";**

Anthony Cardona;

**Perit Lawrence Montebello, għan-nom u in rappreżentanza ta'
"Beaumont Estates Limited";**

**Thomas Fenech għan-nom u in rappreżentanza tal-"Fenech Group
Company Limited";**

**Prokuratur Legali Paul Saliba u Wilfred Fenech, fil-kwalita`
tagħhom ta' esekutori testamentarji ta' Mary Theuma Castelletti,
awtorizzata għall-finijiet tal-preżenti ċitazzjoni bid-digriet 1021/89
tas-Sekond'Awla tal-Qorti Ċivili – Dokument 'A';**

**Annie Fenech Carabott, bħala usufruttwarja tal-wirt tal-imsemmija
Mary Theuma Castelletti;**

u

**Anthony Sant Cassia, Antoine Cachia Caruana, Carmel Gatt, u
Edward Cachia Caruana, għan-nom tal-assenti Peter Sydorenko,
dawn bħala kapijiet tal-komunjoni tal-akkwisti eżistenti mal-
imsemmija nisa tagħhom u għal kull interess li jista' jkollhom;**

**u b'digriet mogħti fit-2 ta' Gunju 2014 wara rikors tat-2 ta' Frar
2010, l-atti tal-kawża ġew trasfużi f'isem it-Tabib Dottor Mario Sant
Cassia, u b'digriet tat-22 ta' Frar 2021 stante l-mewt tat-Tabib
Dottor Mario Sant Cassia l-atti fil-konfront tiegħu qed jiġu trasfużi
f'isem Carmelina sive Melina Sant Cassia fil-kwalita` tagħha ta'
użufruttwarja tal-wirt tiegħu u l-erba' uliedu werrieta tiegħu
Professor Paul Sant Cassia, l-Avukat Dottor Suzanne Felice Sant
Cassia mart in-Nutar Dottor Mario Felice, Peter Sant Cassia u
Joanna DeBono Sant Cassia mart Joseph DeBono; il-Perit
Lawrence Montebello għal Beaumont Estates Limited (C10365),
Anthony Cardona għal Christef Company Limited (C8184) u għal
Cardona Holdings Limited (C18853), Joseph Oliver Ruggier għal
Ruggier Holdings Company Limited (C14022) u SOC & K Company
Limited (C8141) u għal Ruggier Investments Company Limited
(C18852), u Raymond Fenech għal Tumas Group Company Limited
(C7820), Francis Cachia Caruana għas-soċjeta` 'en nom collectif'
Bravo ġja` Bravo Limited (C18554), Anthony Fenech għal Fenech
Group Company Limited, Antoine Cachia Caruana, Richard Cachia
Caruana, Edward Cachia Caruana, Silvana Cachia Caruana mart
Edward, Avukat Dottor Louise Ellul Cachia Caruana mart Anthony
Ellul u l-Avukat Dottor Anthony Ellul, Anthony Sant Cassia għan-
nom u in rappreżentanza tal-assenti Susan Meadows mart Calum,
u Anne Hynds, mart James ġja` mart Joseph Morris u Stephen
Sant Cassia u l-Avukat Dottor Peter Caruana Galizia għan-nom u in
rappreżentanza tal-assenti Alfred Zawadzki, minflok kif jidhru llum
fl-istess atti b'eċċezzjoni għar-rikorrenti Yvonne Sant Cassia,**

Josephine mart Antoine Cachia Caruana u Alfred Joseph u Joseph Bernard aħwa Manduca Azzopardi, dawn kollha minflok il-persuni ndikati fl-istess rikors tat-2 ta' Frar 2010

v.

**Edgar sive Eddie Cassar, u b'digriet tal-20 ta' Mejju 2011 l-atti tal-kawża f'isem Edgar sive Eddie Cassar ġew trasfużi f'isem Frances mart Joseph Vella u Anthony u Joseph Cassar ilkoll aħwa Cassar, stante l-mewt tiegħu;
u Francis Mamo għal kull interess li jista' jkollu u b'digriet tat-22 ta' Frar, 2021 stante l-mewt ta' Francis Mamo l-atti ġew trasfużi f'isem Dr. Eric Mamo bħala eżekuttur testamentarju ta' Francesco sive Francis Mamo**

Preliminari:

1. Permezz tal-kawża odjerna l-atturi talbu li jiġi dikjarat li l-art f'Birżebbugia mmarkata FEYZ fuq il-pjanta Dok P hija proprjeta` tagħhom u biex konsegwentment il-konvenut Edgar Cassar jirrilaxxa favur tagħhom u jiżgombra mill-fondi "Mermaid" fi Triq Xatt San Ġorġ, u "Maria" fi Triq Salvatore Cachia Zammit, li jinsabu mibnija fuq l-arja ta' mezzanin li jinsab fuq l-imsemmija art. Fl-4 ta' Frar 2016 il-Prim'Awla tal-Qorti laqgħet it-talba attriċi u minn tali sentenza l-konvenuti interponew l-appell odjern.

2. Għal intendiment aħjar ta' dan l-appell, din il-Qorti ser tirriproduċi partijiet rilevanti mis-sentenza appellata:

"Il-Qorti :

I. "Preliminari

"Rat ic-citazzjoni prezentata fit-22 ta' Dicembru 1989 li taqra hekk :—

“Peress illi permezz ta` kuntratt fl-atti tan-Nutar Dottor Francis Micallef tat-13 ta` Lulju 1963, li kopja tieghu jinsab hawn anness bhala dokument `B`, il-konvenut Edgar sive Eddie Cassar xtara minghand il-konvenut Francis Mamo "l-arja tal-mezzanin bla numru f`Cachia Zammit Street, St. Gorg, Birzebbugia, accessibbli mit-tromba tat-tarag li a sua volta ghandu dhul tieghu minn bieb ta` barra iehor bla numru fl-imsemmija triq tal-kapacita` superficjali kompleksiva, il-kommoditajiet kollha fuq imsemmija ta` cirka hamsa u ghoxrin qasba kwadra (25q.k.)”, u kif ahjar deskritt fl-imsemmi kuntratt ; u

“Peress illi l-istess konvenut illum ghandu zewg fondi fuq l-imsemmija arja u cioe` l-fond li jismu "Mermaid" bil-bieb fi Triq Xatt San Gorg, Birzebbuga u l-fond li jismu "Maria" bil-bieb fi Triq Salvatore Cachia Zammit, Birzebbugia li huma t-tnejn mibnija fuq l-art markata FEYZ fuq l-annessa pjanta, dokument `P` ; u

“Billi l-imsemmija art ma kinitx proprjeta` tal-fuq imsemmi venditur konvenut izda hija tal-atturi kif jigi pruvat fit-trattazzjoni tal-kawza ;

“Ighidu l-istess konvenuti, ghaliex dina l-Onorabbli Qorti ma ghandhiex:-

(a) “Prevja d-dikjarazzjoni illi l-art imsemmija FEYZ f`Birzebbugia, murija fid-dokument `P` hija ta` proprjeta` tal-atturi, tordna lill-konvenut Edgar sive Eddie Cassar jirrilaxxa l-fondi "Mermaid" fi Triq Xatt San Gorg, Birzebbugia u "Maria" fi Triq Salvatore Cachia Zammit, Birzebbugia a favur tal-atturi u tordnah jizgombra mill-istess fondi fi zmien qasir u perentorju li jigi ffissat lilu minn dina l-Qorti ; u

(b) “Tinnomina Nutar sabiex jircievi l-att tar-rilaxx opportun u kuratur sabiex jirrapprezenta lill-eventwali kontumaci fuq l-istess att, jekk ikun il-kaz.”

“Bl-ispejjez, inkluzi dawk tal-ittra ufficjali tal-21 ta` Dicembru 1988, kontra l-konvenuti li minn issa jibqghu mharrkin ghas-subizzjoni u b`riserva ghall-azzjoni ta` danni u ghal kull azzoni ohra spettanti lill-atturi kontra l-konvenuti skont il-ligi.”

“Rat id-dikjarazzjoni guramentata tal-atturi, il-lista tax-xhieda ndikati minnhom, u l-elenku ta` dokumenti esebiti mac-citazzjoni. Id-dikjarazzjoni li kienet ikkonfermata bil-gurament mill-attur Francis Manduca Azzopardi taqra hekk :-

1. “Illi huwa u l-atturi l-ohra lkoll flimkien huma proprjetarji ta` bicca art f` San Gorg ta` Birzebbugia tal-kejl ta` cirtka mija u dsatax punt erba` wiehed wiehed metri kwadri (119.411 m.k.) li hija konfinanti minn nofsinhar ma` Triq Xatt San Gorg, mit-tramuntana ma` Triq Salvatore Cachia Zammit u mil-lvant ma` proprjeta` tal-Perit Joseph Xuereb, li tidher murija fil-pjanta Dokument P annewssa mac-citazzjoni li hija mmarkata bl-ittri FEYZ ;

2. “Illi permezz ta` kuntratt fl-atti tan-Nutar Francis Micallef tat-13 ta` Lulju 1963, li kopja tieghu jinsab annessa mac-citazzjoni bhala dokument B, il-konvenut Edgar sive` Eddie Cassar xtara minghand il-

konvenut Francis Mamo 'l-arja tal-mezzanin bla numru f' Cachia Zammit Street f' San Gorg, Birzebbugia, accessibbli mit-trombla tat-tarag li a sua volta ghandu dhul tieghu minn bieb ta` barra iehor bla numru fl-imsemmija triq, tal-kapacita` superficjali komplessiva, il-kommoditajiet kollha fuq imsemmija ta` circa hamsa u ghoxrin qasba kwadra (25 q.k.)' u kif ahjar deskritt fl-ismemmi kuntratt ;

3. *"Illi l-istess konvenut illum ghandu zewg fondi fuq l-imsemmija arja u cioe` il-fond li jismu "Mermaid" bil-bieb fi Triq Xatt San Gorg, Birzebbugia, u l-fond li jismu "Maria" bil-bieb fi Triq Salvatore Cachia Zammit, Birzebbugia, li huma t-tnejn mibnija fuq l-imsemmija art markata FEYE fuq il-pjanta dokument P ;*

4. *"Illi ghalhekk l-esponenti huma wkoll proprjetarji taz-zewg fondi fuq imsemmija eretti fuq l-art taghhom imsemmija, li ghalhekk huma mizmuma mill-konvenut Cassar abusivament u llegalment u ghalkemm interpellawj sabiex jirrilaxxa l-istess fondi a favur taghhom u jizgombra minnhom, huwa baqa` nadempjenti u ghalhekk kellha ssir din il-presenti procedura."*

"Rat in-nota tal-eccezzjonijiet li pprezentaw il-konvenuti fil-31 ta` Jannar 1990 (fol 18) li taqra hekk :-

1. *"Illi fl-ewwel lok, l-atturi kollha ghandhom jippruvaw l-interess guridiku taghhom.*

2. *"Illi l-eccipjenti akkwistaw il-proprjeta` minghand il-veri proprjetarji tal-art u fi kwalunkwe kaz, huma akkwistaw il-proprjeta` in kwistjoni bil-pussess tal-istess proprjeta` ghall-perijodu ta` 30 sena a tenur tal-Att. 2143 u b`dik ta` 10 snin a tenur tal-Att 2140 tal-Kodici Civili.*

3. *"Illi huwa opportun illi jigu kjamati in kawza l-eredi ta` Dr Joseph F Cassar Galea, awtur tal-eccipjenti.*

4. *"Salv eccezzjonijiet ulterjuri."*

"Rat id-dikjarazzjoni guramentata tal-konvenuti, u l-lista tax-xhieda ndikati minnhom. Id-dikjarazzjoni li kienet mahlufa minn Edgar Cassar tghid :-

1. *"Illi l-art in kwistjoni kienet diga` fil-pussess tal-Avukat Dr Joseph F Cassar Galea sa mill-ahhar xhur tal-1957.*

2. *"Fl-ewwel xhur tal-1958, beda x-xoghol ta` thammil tal-art u xoghol preparattiv ghall-kostruzzjoni tal-art, u ftit xhur wara, beda x-xoghol ta` kostruzzjoni tal-istess art.*

3. *"Illi l-art giet akkwistata b`titolu ta` enfitewsi perpetwa minn Dr J F Cassar Galea b`kuntratt pubbliku tal-31 ta` Dicembru 1959 izda l-koncessjoni enfitewtika kienet bdiet fl-1 ta` Jannar 1958.*

4. *"Illi l-konvenut Mamo akkwista l-istess art fl-14 ta` Awissu 1962 u ttrasferixxa parti lill-konvenut l-iehor Cassar b`kuntratt tat-13 ta` Lulju 1963.*

5. *“Illi l-konvenuti kellha il-pussess esklussiv in buona fede mid-data tal-kuntratt ta` akkwist tal-1962, mentri l-pussess reali u esklussiv tal-art minnhom u mill-awtur taghhom ilu sa minn Novembru/Dicembru 1957.*

6. *“Illi l-ewwel komunikazzjoni li rcewew il-konvenuti dwar din l-art kienet l-ittra ufficjali tal-atturi datata l-21 ta` Dicembru 1988, u cioe` 31 sena wara li huma u l-awtur taghhom kellhom il-pussess reali u esklussiv tal-art u 28 sena wara li huma akkwistaw b`kuntratt registrat fir-Registru Pubbliku.*

7. *“Illi certament sa mill-1962 meta akkwista l-ewwel konvenut huma kellhom ‘bona fede’ u dan huwa kkorrororat mill-fatt tal-flus li investew fil-benefikati fuq l-art.*

8. *“Illi l-atturi fl-ebda mument ma resqu xi provi illi huma jew l-antenati taghhom qatt kellhom xi titolu fuq l-art de qua.*

9. *Illi huwa opportun li jigu kkjamati fil-kawza l-eredi tal-awtur taghhom Dr J F Cassar Galea.”*

“Rat id-digriet li tat din il-Qorti diversament presjeduta fil-11 ta` Ottubru 1990 (fol 23 u 23A) fejn innominat lill-Avukat Dottor Victor Borg Grech bhala perit legali sabiex ifittex u jirrelata dwar il-fondatezza tad-domandi attrici, wara li jiehu konjizzjoni ta` l-eccezzjonijiet u jaghmel l-osservazzjonijiet kollha li ghandhom x`jaqsmu mal-kaz.

“Rat ix-xiehda bl-affidavit ta` l-atturi Francis Manduca Azzopardi u tax-xhud Joseph Spiteri, flimkien mad-dokumenti li kienu annessi (fol 33 et seq).

“Rat il-verbali tad-diversi udjenzi tal-kawza quddiem il-Qorti diversament presjeduta fejn kien accettat li din il-kawza kienet qeghda tinstema` kontestwalment mal-kawza Citaz Nru 1276/89 li ghandha l-istess mertu, li wkoll qeghda tigi deciza llum.

“Rat ix-xiehda bl-affidavit tal-Perit Lawrence Montebello (fol 75 et seq) u tal-Perit David Pace (fol 80 et seq) kif ukoll id-dokumenti li kienu annessi.

“Rat l-atti ta` l-kawza Citaz. Nru. 1276/89 fejn hemm migbura l-provi, nkluzi r-relazzjonijiet tal-periti li jghoddu ghal din il-kawza wkoll.

“Rat in-nota li pprezenta l-Perit Frederick Doublet fid-9 ta` Novembru 2001 quddiem din il-Qorti diversament presjeduta (fol 117 et seq).

“Rat in-nota li pprezentat Frances Vella fis-6 ta` April 2011 (fol 166 sa 168) kif ukoll in-nota guramentata taghha tas-7 ta` April 2011 (fol 169).

“Rat ix-xiehda bl-affidavit ta` Dr Eric Mamo (fol 200 et seq)

“Rat il-verbal tal-udjenza tal-5 ta` Marzu 2013 inter alia il-partijiet qablu li kwalsiasi prova li ngabret fil-kawzi Citaz. Nru. 1276/89 JZM, 1277/89 JZM u 1117/89 JZM tkun tghodd bhala prova fil-kawza tal-lum.

“Rat in-nota ta` osservazzjonijiet li pprezentaw l-atturi fl-udjenza tat-8 ta` Ottubru 2013 (fol 207 et seq).

“Rat in-nota ta` osservazzjonijiet li pprezentat il-konvenuta Frances Vella fl-udjenza tal-24 ta` April 2014 (fol 223 et seq).

“Rat id-digriet li tat fl-udjenza tat-2 ta` Gunju 2014 fejn halliet il-kawza ghas-sentenza (fol 242).

“Rat l-atti l-ohra ta` din il-kawza.

“Rat ukoll l-atti tal-kawzi Citaz. Nru. 1277/89 JZM u 1117/89.

II. Sintesi tax-xieha

1) L-affidavit tal-attur Francis Manduca Azzopardi

“...omissis...”

2) Ix-xieha tal-istess attur viva voce

“...omissis...”

3) L-affidavit tax-xhud Joseph Spiteri

“...omissis...”

4) L-affidavit tax-xhud Perit Michael A. Refalo

“...omissis...”

5) Ix-xieha viva voce tax-xhud Perit Michael A. Refalo

“...omissis...”

6) Ix-xieha tal-Perit Lawrence Montebello

“...omissis...”

7) Ix-xieha tal-konvenut Av. Dr. Eric Mamo

“...omissis...”

III. L-azzjoni attrici

“Din tal-lum hija **azzjoni ta` rivendika** fejn id-diversi atturi qeghdin jippretendu li ghandhom titolu fuq proprjeta` li tinsab fil-pussess ta` uhud mill-konvenuti.

“Permezz ta` l-ewwel eccezzjoni, il-konvenuti eccepew li l-atturi jridu jippruvaw l-interess guridiku taghhom ossija t-titolu li fuqu jsostnu l-jedd taghhom. L-eccezzjoni hija msejsa fuq il-principji stabbiliti minn jurisprudenza vasta li affermat li fl-azzjoni ta` rivendika, jinkombi fuq l-atturi l-piz ta` l-prova konklussiva li l-art in kwistjoni tappartjeni lilhom ad esklużjoni tal-konvenuti.

“Kontra dak li jsir bhala norma f`kawzi civili ohra, il-qies tal-prova f`kawza ta` rivendika mhuwiex il-prova fuq bilanc ta` probabilitajiet, izda l-oneru fuq l-atturi huwa assolut fis-sens li jridu jingiebu provi konklussiva *erga omnes*. Infatti, it-titolu tal-konvenuti jekk ippruvat huwa ta` ostakolu ghat-talba attrici, izda n-nuqqas tieghu ma jistax jitqies bhala gustifikazzjoni tat-tezi attrici.

“...*omissis*...”

“Ghalhekk din il-Qorti qeghda taghmilha cara li f`kaz bhal dak tal-lum fejn il-konvenuti eccepew titolu, huma l-atturi li ghandhom jippruvaw it-titolu taghhom. Fil-kaz li jissussisti xi dubju dwar it-titolu reklamat mill-atturi, il-Qorti ma jinhtigilhiex tidhol fl-ezami tal-allegat titolu tal-konvenuti. Huwa biss meta ma jezistix dubju dwar it-titolu tal-attur illi jinkombi fuq il-konvenut li jipprova t-titolu tieghu, hekk kif reklamat minnu. Fl-istess waqt, ladarba kien eccepit li l-konvenuti ghandhom titolu, il-prova li tinkombi li jressqu l-atturi ma ghandhiex tkun dik tal-prova djabolika izda prova ta` titolu li jirnexxielha teghleb il-prova tat-titolu mressaq mill-konvenuti. Per konsegwenza, dak li sejra taghmel il-Qorti huwa li sejra l-ewwel tezamina t-titolu vantat mill-atturi. Fil-kaz illi l-ebda dubju ma jkun jissussisti dwar it-titolu tal-atturi, allura tghaddi biex tezamina t-titolu tal-konvenuti u tikkompara t-titoli rispettivi.

IV. “Il-prova tat-titolu ta` l-atturi

“Din il-kawza titratta dwar il-fondi ndikati mill-atturi bhala mibnija fuq l-art gewwa Birzebbugia markata bl-ittri FEYZ fuq il-pjanta annessa mac-citazzjoni bhala dokument P.

“Mix-xiehda li ngabret kemm fil-kawza tal-lum, u kif ukoll fil-kawzi Citaz Nru 1276/89 JZM, 1277/89 JZM u 1117/89 JZM, jidher li l-atturi jibbazaw it-titolu taghhom fuq kuntratt tat-12 ta` Settembru 1861 fl-atti tan-Nutar Dottor Luigi Vella ezebit bhala Dok MA1.

“Bis-sahha ta` dan il-kuntratt, l-ahwa Spiteri Agius xtraw minghand il-Gvern Civili bicca art ohra adgjacenti mal-art *de quo*. F` dan l-istess

kuntratt, jinghad illi l-art mertu ta` din il-kawza kienet tappartjeni lilhom u li kienet inxtrat mill-mama` taghhom Gaetana fis-sena 1855:

“... Per qualunque buonfine dichiarano i detti compratori per mezzo del detto signor Dottor Luigi che i beni contigui da levante col detto spazio venduto di loro pertinenza sono uno spazio indicato nella inserta pianta col color bigio che e` stato dal Governo venduto alla loro madre Gentildonna Signora Gaetana Agius Spiteri, nell'anno mille otto cento cinquantacinque mediante il pagamento di lire Streline sette e scellini sei, nella quale occassione non si era stipulato un apposito strumento, ed e` perciò che le parti a future memoria divennero alla presente dichiarazione ...”

“Inoltre, f`dan l-istess kuntratt l-spazio venduto huwa indikat bhala konfini tal-porzjoni in vendita u gie deskritt bhala *da levante con beni dei medesimi compratori*.

“Kienu prezentati kopji tar-rikorsi relattivi li kienu saru lill-Gvernatur minn Gaetana Spiteri Agius u digrieti relattivi, liema dokumenti kienu jinsabu fl-Arkivju tal-Palazz. Jirrizulta li Gaetana Spiteri Agius kienet talbet biex takkwista art tal-estensjoni ta` 146 qasab kwadri li kellha bhala konfini *tra il giardino degli eredi del Dottor Matteo Cachia Castagna ed il Ridotto ta` Cajenza*. Dan il-ridotto ta` Cajenza gie identifikat bhal l-post fejn hemm Ferretti Battery.

“L-atturi jaghmlu referenza wkoll ghal kuntratt iehor tat-2 ta` Ottubru 1869 tan-Nutar Francesco Saverio Camilleri li kien jirrigwarda l-akkwist minn terzi mill-Gvern Civili ta` porzjon art adjacenti ghall-art in kwistjoni (ossija fejn hemm prenenzjalment Casa Don Aldo). Din l-istess art de qua kienet hemm indikata bhala Beni dei Sigi Spiteri Agius Bonnici. L-atturi ezebew diversi kopji ta` dokumenti mehud mill-Ufficju tax-Xogholijiet Pubblici li jmorru lura ammont konsiderevoli ta` snin sabiex din l-art hemm indikata f` dawn il-kuntratti tigi identifikata fuq is-sit fiziku u b` hekk jigi kkonfermat li dak li hemm imsemmi fil-kuntratti jikkombaca mas-sit mertu ta` din il-kawza, fosthom pjanta maghmula mill-PWD b` referenza 90C/212B ; pjanta maghmula mill-PWD bir-referenza numru Vol 3/5 datata 7 ta` April 1869 u anke *aerial photo* mehud fis-sena 1957.

“Kien ezebit ukoll estratt minn divizjoni tal-familja Cachia Zammit gia` Cachia Castagna tat-12 ta` Marzu 1889 fl-atti tan-Nutar Giuseppe Zammit fejn bicca art adjacenti ghall-art *de quo* taghti bhala l-konfini taghha l-istess art de quo bhala proprjeta` ta` Spiteri Agius.

“Minkejja li ma kienx ezebit l-att relattiv fejn Gaetana Spiteri Agius akkwistat din l-art, mill-inkartament u mir-referenzi li saru fid-diversi kuntratti ezebiti fis-sens li din l-art kienet tappartjeni lil awturi fit-titolu ta` l-atturi, jidher li verament din l-art kienet proprjeta` ta` l-awturi fit-titolu ta` l-atturi. Dan qed jinghad ukoll in vista tal-fatt illi Francis Manduca Azzopardi sostna li huwa dejjem gie muri li din l-art kienet proprjeta` tal-familja taghhom u dan il-punt ma giex kontradett waqt il-kontroezami li sar lill-istess Manduca Azzopardi. Jidher ukoll li l-awturi fit-titolu tal-

konvenuti dahlu in xena fir-rigward ta` dawn l-ambjenti meta fl-ahhar tal-hamsinijiet meta sar il-kuntratt ta` cens perpetwu (li illum gie dikjarat null u invalidu permezz tas-sentenza ta` din il-Qorti hekk kif diversament ippreseduta fid-29 ta` Frar 1996 fl-ismijiet Joseph Spiteri vs Dottor Joseph Cassar Galea et hekk kif ikkonfermata mis-sentenza tal-Qorti ta` l-Appell tas-17 ta` 32 Novembru 2000) minn missier l-Avukat Cassar Galea bhala allegatament prokuratur ta` Joseph Spiteri u l-Avukat Cassar Galea innifsu.

“Il-konvenuti ma ressqu l-ebda provi li qabel dak l-allegat kuntratt, l-awturi fit-titolu taghhom kienu qed jippossjedu l-ambjenti in kwistjoni. Li ghamlu l-konvenuti kien li sostnew li ladarba f`diversi denunzji ta` l-awturi fit-titolu tal-atturi ma gietx dikjarata din l-art ma ssemmietx din l-art mertu tal-kawza, dan ifisser li l-atturi ma kinux proprjetarji u fil-pussess ta` dawn l-ambjenti. Dwar dan in-nuqqas ta` denunzji, din il-Qorti tirribadixxi li l-fatt li dawn l-ambjenti ma ssemmewx f` denunzji ma jammontax ghal prova li dawn l-ambjenti ma kinux proprjeta` tal-persuni li mietu. Denunzja tikkostitwixxi biss dikjarazzjoni dwar beni li jista` jkun li ma saritx minhabba hlasijiet ta` taxxa stante uzanza tipika illi fejn ikun hemm hafna successuri u proprjetarji ta` l-istess ambjenti, tali denunzja ssir malli l-ambjenti in kwistjoni jkunu ser jinbieghu.

“Il-konvenuti sostnew ukoll li fil-kaz ta` certa kuntratti li saru dwar trasferimenti ta` ereditajiet u li semma l-Perit Lawrence Montebello ma gietx indikata din l-art mertu ta` din il-kawza u kwindi din hija prova ohra li dawn l-ambjenti ma humiex propjeta` ta` l-atturi jew uhud minnhom. Din il-Qorti fliet il-kuntratti msemmija mill-konvenuti f` dan ir-rigward, li huma kuntratt tal-24 ta` Gunju 1989 atti tan-Nutar Mario Bugeja; kuntratt tat-22 ta` Lulju 1987 atti tan-Nutar Tonio Spiteri; kuntratt tat-2 ta` Settembru 1981 atti tan-Nutar Tonio Spiteri u atti tan-Nutar Francis Micallef tas-27 ta` Frar 1989. Jidher li minn qari tal-kuntratti nfushom, il-kompraturi akkwistaw kull dritt ta` proprjeta` li l-vendituri ghandhom derivanti minn dawk l-ereditajiet. Ghalhekk, kwalunkwe artijiet li kienu jaqghu fl-ambitu ta` tali ereditajiet huma nkluzi f` tali bejgh.

“Barra minn hekk, il-Perit Montebello fis-seduta tal-11 ta` April 2003 spjega li verament fil-lista ta` proprjetajiet li hemm fil-kuntratti ma hemmx imnizzel bicca art li kienet l-art in kwistjoni, izda huwa ma kellux informazzjoni jekk din l-art qabel ma nbriet kellhiex xi isem bhala kuntrada kif ikunu s-soltu l-ismijeit ta` l-art sabiex din l-art tigi identifikata.

“Ghalhekk, jidher li kienu l-awturi fit-titolu ta` l-atturi li kellhom il-pussess ta` dawn l-ambjenti ta` l-inqas sa mis-sena 1861. Per konsegwenza, jidher li minkejja li l-kuntratt ta` akkwist ta` dawn l-ambjenti ma giex ezebit, jezistu provi sufficjenti li juru li din il-proprjeta` sa mis-sena 1861 kienet proprjeta` ta` l-awturi fit-titlu ta` l-atturi u kienet qed tinzamm bhala tali.

“Din il-Qorti taghmel referenza wkoll ghal xi punti ohra li tqajjmu mill-

konvenuti fin-nota ta` sottomissjonijiet tagghom:

i) “Il-konvenuti sostnew li ma tressqet l-ebda prova li Anna Spiteri Agius wirtet lil hutha u lanqas li hutha mietu qabilha. Din il-Qorti mhijjex tal-istess fehma. Minn ezami ta` l-affidavit ta` l-attur Francis Manduca Azzopardi u ta` l-arblu tar-razza li pprezenta, hemm spjegazzjoni cara dwar kif l-art in kwistjoni ghaddiet ghand l-eredita` ta` Mary Theuma Castelletti, l-eredita` ta` Victoria Sant Cassia li kienet mizzewwga ma` Carmelo Camilleri, lil Mary mart John Zawodski u lil Maude mart Peter Sydorenko (ahwa Sant` Cassia) u lill-werrieta ta` Angiolina Azzopardi mart Francesco Manduca. In parentesi jinghad li tant kien fatt maghruf u ammess mill-Avukat Cassar Galea (l-allegat awtur fit-titolu tal-konvenuti) illi effettivament din il-proprjeta` kienet ghaddiet ghand Anna Spiteri Agius, illi fil-kuntratt tal-31 ta` Dicembru 1959 fl-atti tan-Nutar Francis Micallef (liema kuntratt gie dikjarat null u invalid b` sentenza tal-Qorti ta` l-Appell tas-17 ta` Novembru 2000 hekk kif fuq spjegat) il-provenjenza ghal din il-proprjeta` giet imnizzla bhala li hija derivanti mill-“*wirt ta` ommu Maria Anna nee` Spiteri Agius li mietet zmien qabel is-sena li dahlet in vigore l-Ordinanza tas-Successjoni ...*”

ii) “Il-konvenuti allegaw ukoll li ma tressqet lanqas l-ebda prova li l-art ma nbieghetx lil terzi tramite ricerki ta` trasferimenti. Saret referenza mill-konvenut ghall-allegazzjoni li Francis Manduca Azzopardi nstema` jghid li parti mill-art inbieghet lil terzi. Dan izda ma jirrizulta mill-ebda traskrizzjoni tax-xiehda ta` Francis Manduca Azzopardi. Lanqas ma tressqu xi xhieda li jikkonfermaw dak li sostna l-konvenut Dr Mamo bhal per ezempju persuni ohra li kienu prezenti dakinhar li nghatat din ix-xiehda minn Francis Manduca Azzopardi. Inoltre, ghandu jinghad li ix-xiehda tal-atturi nkluzi Francis Manduca Azzopardi u l-Perit Lawrence Montebello, qatt ma giet kontradetta mill-konvenuti jew tressqet xi prova kuntrarja fis-sens li mhuiwix minnu li dawn il-proprjetajiet effettivament inbieghu lil terzi. Kien jinkombi fuq il-konvenuti li jressqu provi li jikkontradixxu x-xhieda ta` l-atturi fejn dawn spjegaw li din l-art hija proprjeta` tagghom u baqghet tagghom u ergo qatt ma giet trasferita lil haddiehor.

“**Stabbilit li l-art imsemmija bhala *spazio venduto* fuq il-kuntratt tas-sena 1861 hija proprjeta` ta` l-awturi fit-titolu ta` l-atturi, jifdal imbaghad id-diffikolta` dwar kif setghet tigi identifikata fizikament fuq is-sit attwali din l-art de quo imsemmija fil-kuntratti fuq riferiti. Dan l-ezercizzju huwa necessarju sabiex tigi trattata l-eccezzjoni mressqa mill-konvenuti fis-sens li ghandu jigu ppruvat, l-interess guridiku tal-atturi. Ghalhekk, ghandu jigi kkonfermat jekk verament din l-art msemmija bhala *spazio venduto* taqax fuq l-art fil-pussess ta` uhud mill-konvenuti. Dwar tali identifikazzjoni ta` l-art, din il-Qorti taghmel referenza ghad-diversi rapporti teknici ezebiti f` din il-kawza.**

a) “**Ir-relazzjoni tal-Perit Frederick Doublet**

“Il-Perit Frederick Doublet kien l-ewwel perit tekniku li nkarikat il-Qorti meta kienet diversament presjeduta għall-fini tal-identifikazzjoni tal-art. Huwa ghamel zewg accessi u pprezenta rapport fejn elenka dawk id-dokumenti li huwa ezamina peress li kienu relevanti għal inkariku li tagħtu l-Qorti.

“...omissis...”

“Din il-Qorti ezaminat il-metodu adoperat mill-Perit Doublet. Rat id-dokumenti u l-pjanti li semma kif ukoll l-identifikazzjoni ta` diversi features li għadhom ezistenti sabiex wasal għal pozizzjoni tas-siti in kwistjoni.

b) “Il-periti addizzjonali

“Kienu nominati tliet periti addizzjonali : il-Periti Godwin Abela, Joseph Ellul Vincenti u Karm Farrugia.

“L-ewwel tnejn hejjew, iffirmax, ipprezentaw, u kkonfermaw bil-gurament ir-relazzjoni. It-tielet perit ma ffirmax din ir-relazzjoni għaliex ma kienx qed jaqbel mal-konkluzjonijiet tat-tnejn l-oħra.

“Għalhekk il-Perit Karm Farrugia hejja, iffirma, ipprezenta u kkonferma bil-gurament relazzjoni separata.

“Il-konsiderazzjonijiet tal-Periti Abela u Ellul Vincenti kienu dawn:-

“...omissis...”

“U waslu għal dawn il-konkluzjonijiet :-

I. “Illi fl-opinjoni tagħhom, mill-ezercizzju hawn fuq imsemmi, jirrizulta li l-pjanti annessi mal-varji kuntratti huma verosimili għal dak li hu muri fuq is-survey attwali u dan avolja graw hafna tibdiliet fil-post minn dak iz-zmien; il-konfini jindikaw b` mod car li l-profili murija fuq il-pjanti tal-kuntratti huma inseriti sew fis-survey sheet attwali, dan gie kkonfermat ukoll mill-kejl mehud mill-esponenti waqt l-access.

II. “Illi fl-opinjoni tagħhom, mill-ezercizzju hawn fuq imsemmi, jirrizulta li l-fond ta` Mamo jiffirma parti integrali mill-art li kienet fi zmien tappartjeni lil Spiteri Agius.

“Għaldaqstant l-esponenti jaqblu mal-konkluzjonijiet li wasal għalihom il-Perit Frederick Doublet fir-rapport peritali tiegħu.”

“Intalbet l-eskussjoni tal-Periti Abela u Ellul Vincenti, li l-Qorti akkordat.

“Fl-eskussjoni, dawn il-periti addizzjonali baqghu jinsistu fuq il-konkluzjonijiet tagħhom anke wara li gew eskussi diversi drabi mill-konvenuti . Huma pprezentaw ukoll risposti għas-sett ta` domandi

ulterjuri li sarulhom in eskussjoni billi pprezentaw relazzjoni addizzjonali.

“Din il-Qorti hadet konjizzjoni tar-rapport ippreparat mill-Perit Michael A. Refalo li kien il-perit *ex parte* tal-konvenut Dr Mamo, izda ma taqbilx mal-konkluzjonijiet tieghu billi fil-fehma taghha, huwa ma hax in konsiderazzjoni l-features korretti li kienu ghadhom ezistenti fuq il-post sabiex ghamel il-kalkoli tieghu. Inoltre, irrizulta wkoll mill-kontroezami tieghu li sar fit-2 ta` Ottubru 2002 illi fl-ezekuzzjoni tal-inkariku tieghu, huwa ezamina biss l-pjanta annessa mal-kuntratt tat-12 ta` Settembru 1861 u l-ebda pjanta ohra.

“Il-Qorti hadet ukoll konjizzjoni tad-*dissenting report* tal-Perit Karm Farrugia.

“Il-konkluzjonijiet tieghu kienu :-

I. “Illi l-qies mehud fl-access li sar fuq il-post mit-tlett periti addizzjonali jikkonferma minghajr ebda dubbju li l-isqaq akkwistat mill-ahwa Spiteri Agius fl-1861 illum fuqu hemm mibni proprjeta` ta` terzi ghal din il-kawza.

II. “Il-Fond mertu ta` din il-kawza jinsab mibni kollu kemm hu fuq l-art pretiza mill-Atturi izda li dwarha kuntratt ta` akkwist ma giex muri lill-periti addizzjonali.”

“Accertati dawn il-konkluzjonijiet, il-Qorti sejra toqghod fuq il-kostatazzjonijiet tal-Periti Abela u Ellul Vincenti li kkonfermaw l-korrettezza tal-accertamenti tal-Perit Doublet.

“Taghmel hekk ghaliex fil-fehma taghha kull ma ghamel il-Perit Farrugia kien li identifika s-sit ta` l-isqaq akkwistat bil-kuntratt ta` l-1861 fil-konfront tas-sit fil-pussess tal-konvenut Dr Mamo u pretiz mill-atturi fil-kawza. Kull ma ghamel il-Perit Farrugia kien li kkonkluda li s-sit tal-konvenut Dr Mamo ma jinstabx fuq dan l-isqaq. Izda huwa bl-ebda mod ma stabbilixxa l-pozizzjoni preciza ta` dan is-sit peress li huwa ma stabbilixx il-pozizzjoni tas-siti l-ohra.

“Kien ukoll prezentat rapport tal-Perit Valentino li kkonkluda li l-fondi kollha huma mibnija fuq art li kienet ta` Spiteri Agius Bonnici hlief ghal fond “Il-Kahlja”. Izda l-Qorti tinnota li filwaqt li l-Perit Valentino kkonferma l-pjanta annessa mal-kuntratt tat-12 ta` Marzu 1889 fl-atti tan-Nutar Giuseppe Zammi, huwa superimpona “il-konfini tal-art ta` Cachia Zammit” kif murija fuq survey sheet ta` l-1939 fuq il-pjanta tal-1889. Il-perit ma ta l-ebda spjegazzjoni kif wasal ghal konkluzjoni dwar “il-konfini ta` l-art ta` Cachia Zammit”. Dan qed jinghad peress li l-istess perit ma utilizzax l-pjanta annessa malkuntratt tal-1889 li huwa stess accetta li kienet pjanta li taqbel mas-sitwazzjoni attwali u prezenti tas-siti.

“Il-Qorti rat ukoll ir-rapport tal-perit *ex parte* David P. Pace ezebit bhala Dok DP li jaqbel mal-konkluzjonijiet tal-Periti Doublet, Abela u Ellul Vincenti. Jikkonkludi li finalment l-art murija fil-kuntratt tat-12 ta` Settembru 1862 fl-atti tan-Nutar Luigi Vella qeghda murija fid-dokumenti mhejjija mill-Perit Refalo bhala overlapping bejn l-art fejn hemm Villa Donaldo u l-art li tinkludi Casa Adriano u ohrajn. Huwa spjega li l-kuntratti u dokumenti ohra ezebiti juru illi dawn iz-zewg proprjetajiet kienu distinti u separati u ma kienux jiffurmaw bicca wahda kif murija fid-dokumentazzjoni mhejjija mill-Perit Refalo. Il-Perit Pace kkonkluda illi l-art murija fil-kuntratt tat-12 ta` Settembru 1862 u indikata bhala spazio venduto hija sitwata aktar lejn il-punent b` madwar erba` u ghoxrin (24) metru milli kif muri fid-dokumentazzjoni preparata mill-Perit Refalo.

“Tenut kont ta` dawn ir-rapporti kollha, din il-Qorti tikkondividi il-fehma ta` dawk il-periti teknici li kkonkludew li meta ssir superimpozzjoni tal-pjanti ezebiti jirrizulta li s-siti jikkombaccjaw perfettament mas-surveys u l-pjanti l-ohra ezebiti kemm fil-kejl, orjentament u konfigurazzjoni.

“Il-Qorti sejra tistrieħ fuq l-istregwa ta` gurisprudenza li sostniet li l-konstatazzjonijiet, konsiderazzjonijiet u konkluzjonijiet ta` natura teknika li jsiru minn perit mahtur mill-Qorti jikkostitwixxu prova importanti għall-gudikant biex ikun jista` jasal għad-decizjoni tieghu.

“...omissis...”

“Il-Qorti qeghda tichad l-ewwel eccezzjoni.

V. “Il-prova tat-titolu ta` l-konvenuti

“Il-Qorti sejra tghaddi biex tqis il-prova ta` titolu tal-konvenuti in vista tat-tieni eccezzjoni.

1) “Il-preskrizzjoni skont l-Art 2140 tal-Kap 16

“L-Art 2140 tal-Kap 16 ighid :-

(1) *“Kull min b` bona fidi u b` titolu tajjeb biex jittrasferixxi l-proprjetà, jipposjedi haga mmobbli għal zmien ta` ghaxar snin, jakkwista l-proprjetà tagħha.*

(2) *“Jekk it-titolu jkun gej minn att li, skont il-ligi, għandu jkun inskritt fir-Registru Pubbliku, iz-zmien mehtieg għall-preskrizzjoni ma jibdiex miexi hliet mill-jum ta` l-iskrizzjoni ta` dak l-att.”*

“Huwa mehtieg li l-bona fidi, flimkien mal-pussess, jissussistu għaz-zmien kollu li huwa mehtieg għall-preskrizzjoni, izda n-nuqqas ta` bona fidi ta` possessor precedenti m`hijiex ta` hsara għas-successur tieghu, għalkemm iz-zmien tal-pussess b` mala fidi ma jintghaddx maz-zmien mehtieg għall-preskrizzjoni.

“...omissis...

“Element iehor mehtieg biex tirrizulta l-preskrizzjoni tal-ghaxar (10) snin huwa l-pussess. Mhux kull pussess jghodd ghas-success ta` preskrizzjoni bhal din : irid ikun pussess li ma jaqtax, bil-miftuh, bla xkiel jew kundizzjonijiet minn haddiehor u, fuq kollox, irid ikun b`mod li l-pussessur jidher li qieghed izomm il-haga b`tieghu.

“...omissis...

“Dan premess, il-konvenuti fil-kawza tal-lum saħqu li minkejja l-hafna allegazzjonijiet li saru mill-atturi fir-rigward tal-prokura moghtija minn Joseph Spiteri lil Pius Peter Cassar Galea ma tressqet l-ebda prova sabiex tigi attakkata l-bona fidi prezunta ta` Francis Mamo li akkwista minghand Joseph Cassar Galea permezz ta` l-att tal-14 ta` Awissu 1962 fl-atti tan-Nutar Francis Micallef u li finalment ittrasferixxa lill-istess Cassar Galea permezz ta` l-att tan-Nutar Joseph Spiteri tal-21 ta` Dicembru 1972.

“Din il-Qorti ma tikkondividi xejn dak li qeghdin isostnu l-konvenuti.

“Minn analizi mirquma tal-kwadru shih li sehħ fit-trasferimenti ta` l-art in ezami jidher li hemm cirkostanzi li huma dubbjuzi u suspettuzi ferm bil-konsegwenza li in linea ma` l-insenjamenti fuq riferiti dan id-dubju ghandu jitqies bhala nuqqas tal-bona fidi. Dan qed jinghad peress li l-ewwel sar il-kuntratt ta` enfitewsi perpetwu minghand Pius Peter Cassar li jigi missier l-Avukat Joseph Cassar Galea bi prokura allegatament moghtija lilu minn Joseph Spiteri a favur ta` l-Avukat Joseph Cassar Galea.

“Irrizulta b` sentenza moghtija minn din il-Qorti fid-29 ta` Frar 1996 u kif ikkonfermata mill-Qorti ta` l-Appell fis-17 ta` Novembru 2000 fl-ismijiet *Joseph Spiteri vs Dottor Joseph Cassar Galea et*, illi l-prokura moghtija kienet wahda nulla peress li mill-provi anke moghtija fil-mori ta` din ilkawza, irrizulta li Joseph Spiteri, habib kbir ta` l-Avukat Joseph Cassar Galea, kien iffirma prokura *in bianco* u din giet utilizzata meta dan kien imsiefer. Kien infatti zvelat li anke l-konnotati ta` Joseph Spiteri kienu skoretti u l-Qorti ghaddiet biex iddikjarat null dan il-kuntratt tal-31 ta` Dicembru 1959.

“Huwa minnu li dan il-kuntratt gie dikjarat hekk null aktar tard ossija fid-data tas-sentenza tal-Qorti ta` l-Appell tas-17 ta` Novembru 2000 izda certament li kemm l-Avukat Joseph Cassar Galea u missieru kienu f`mala fede meta ghamlu dan il-kuntratt.

“Sussegwentement, sar il-kuntratt ta` l-14 ta` Awissu 1962 ghand l-istess nutar fejn l-Avukat Cassar Galea biegh l-art kollha mertu

tal-kuntratt tal-31 ta` Dicembru 1959 lil Francis Mamo li kien habib kbir ukoll ta` l-istess Avukat Cassar Galea, hekk kif jirrizulta mill-affidavit tal-Perit Joseph J Xuereb.

“Imbagħad precizament mat-trapass ta` l-ghaxar snin, fil-21 ta` Dicembru 1972 fl-atti tan-Nutar Joseph Spiteri, Francis Mamo rega` biegh lura l-utili dominju u l-benefikat eretti fuq kwazi l-art kollha lill-istess Avukat Cassar Galea hlief għall-mezzanin li zamm għalih Francis Mamo u l-arja ta` dak l-istess mezzanin li giet mibjugha lil Edgar sive Eddie Cassar li jigi hu l-Avukat Cassar Galea permezz ta` kuntratt tat-13 ta` Lulju 1963 fl-atti tan-Nutar Francis Micallef.

“Fil-fehma ta` din il-Qorti, dawn il-kuntratti kienu kollha messa in scena bl-iskop li Dr Cassar Galea jipprova johloq titolu validu sabiex b` hekk ikun jista` `il quddiem jattakka kull pretensjoni magħmula mis-sidien veri ta` din il-proprjeta`.

“Din il-Qorti ma tistax tikkondividi l-allegazzjoni tal-konvenuti li Francis Mamo kien in buona fede meta akkwista minghand l-Avukat Cassar Galea. Jidher li dan il-kuntratt ta` l-1962 sar sabiex jingħata sembjanza aktar ta` titolu u in fatti, wara d-dekors ta` ghaxar snin, dawn lambjenti regghu gew assenjati lill-Avukat Cassar Galea hlief għal mezzanin li probabilment zamm Francis Mamo bhala rigal għal bicca xogħol li kien ha u kif ukoll għall-arja tal-mezzanin li nghatat lil hu l-avukat Cassar Galea stess.

“Għalhekk fid-dawl ta` dawn il-kuntratti hekk kif sehew u fid-dawl ta` dak li xehed Joseph Spiteri u anke l-Perit Xuereb, din il-Qorti ma għandhiex ic-certezza morali li Francis Mamo kien in buona fede meta akkwista dawn l-ambjenti.

“Għaldaqstant il-Qorti qegħda tichad fejn fit-tieni eċċezzjoni kienet eċċepita l-preskrizzjoni ta' għaxar (10) snin skont l-Art 2140 tal-Kap 16.

2) “Il-preskrizzjoni skont l-Art 2143 tal-Kap 16

“L-Art 2143 tal-Kap 16 ighid :-

“L-azzjonijiet kollha, reali, personali, jew misti jaqgħu bil-preskrizzjoni egħluq tletin sena, u ebda oppożizzjoni għall-preskrizzjoni ma tista' ssir minħabba n-nuqqas ta' titolu jew ta' bona fidi.”

“...omissis...”

“Din ix-xorta ta` preskrizzjoni tippresupponi l-pussess legittimu għall-perijodu kollu ta` tletin (30) sena.

“Sabiex il-pussess jitqies legittimu huwa mehtieg li jkun kontinwu, mhux

interrott, pubbliku u mhux ekwivoku...

“...omissis...

“Min jeccepixxi l-preskrizzjoni akkwizittiva ghandu jipprova mhux biss il-pussess imma anke illi dak il-pussess kien minghajr interruzzjoni ghaz-zmien kollu ta` tletin (30) sena.

“...omissis...

“Fil-kaz tal-lum, jirrizulta li l-art in kwistjoni giet l-ewwel darba f`idejn l-allegati awturi fit-titolu tal-konvenuti permezz tal-kuntratt tal-31 ta` Dicembru 1959 fl-atti tan-Nutar Francis Micallef. Jidher li dawn l-ambjenti baqghu fil-pussess ta` l-istess awturi fit-titolu tal-konvenuti u sussegwentement f`idejn l-istess konvenuti, stante li permezz ta` din il-kawza, qieghed jigi mitlub lura l-pussess ta` dawn l-ambjenti.

“Madanakollu, irrizulta li kienet ipprezentata ittra ufficjali kontra l-istess konvenuti fil-21 ta` Dicembru 1988 bil-fini li tigi nterrotta l-preskrizzjoni li kienet qed tiddekorri kontra l-istess atturi.

“Inoltre l-kawza tal-lum kienet ipprezentata fit-22 ta` Dicembru 1989, ukoll qabel it-trapass tat-tletin (30) sena stipulati fl-Art 2143 tal-Kap 16. Bl-istess ittra ufficjali u bil-prezentata ta` din il-kawza fit-22 ta` Dicembru 1989, kienet interrotta l-preskrizzjoni tat-tletin (30) sena.

“Għaldaqstant il-Qorti qegħda tiċhad fejn fit-tieni eccezzjoni kienet ecċepita l-preskrizzjoni tat-tletin (30) sena skont l-art 2143 tal-Kap 16.

“Decide

“Ghar-ragunijiet kollha premessi, il-Qorti qegħda taqta` u tiddeciedi din il-kawza billi :-

“Tichad l-ewwel eccezzjoni.

“Tichad fejn fl-ambitu tat-tieni eccezzjoni kienet eccepita l-preskrizzjoni skont l-Art 2140 tal-Kap 16 tal-Ligijiet ta` Malta.

“Tichad fejn fl-ambitu tat-tieni eccezzjoni kienet eccepita l-preskrizzjoni skont l-Art 2143 tal-Kap 16 tal-Ligijiet ta` Malta.

“Tichad il-bqija tat-tieni eccezzjoni.

“Tilqa` l-ewwel talba attrici billi tiddikjara li l-art imsemmija FEYZ f`Birzebbuga, murija fid-dokument P anness mac-citazzjoni, hija proprjeta` tal-atturi.

“Riferibbilment għall-istess talba attrici, tordna lill-konvenuti

Frances mart Joseph Vella, Anthony u Joseph Cassar, ilkoll ahwa Cassar, sabiex jirrilaxxjaw a favur tal-atturi l-fond "Mermaid", Triq Xatt San Gorg, Birzebbugia, u l-fond "Maria", Triq Salvatore Cachia Zammit, Birzebbuga, u tordnalhom jizgumbraw minn dawn il-fondi fi zmien tliet (3) xhur mil-lum.

“Tastjeni milli tiehu konjizzjoni tat-tieni talba attrici billi mhijjex mehtiega.

“Tikkundanna lill-konvenuti sabiex *in solidum* bejniethom ihallsu l-ispejjeż kollha ta` din il-kawza, komprizi dawk ta` l-ittra ufficjali tal-21 ta` Dicembru 1988.”

Rikors tal-Appell tal-konvenuti Frances mart Joseph Vella, Anthony u Joseph Cassar eredi tal-intimat Edgar sive Eddie Cassar (24.02.2016)

3. Il-konvenuti ħassew ruħhom aggravati bis-sentenza tal-ewwel Qorti u għalhekk interponew dan l-appell minnha, fejn talbu lil din il-Qorti sabiex tirrevoka s-sentenza appellata, u minflok tilqa' l-eċċezzjonijiet tagħhom u tiċċhad it-talbiet attrici bl-ispejjeż kontra l-atturi. L-aggravji tagħhom, in suċċint, huma s-segwenti:

(i) **L-ewwel aggravju**

Fl-ewwel lok il-konvenuti appellanti jilmentaw li kuntrarjament għal dak li kkonkludiet l-ewwel Qorti, l-atturi appellati ma rnexxilhomx iġibu l-prova tat-titolu tagħhom fil-grad mitlub fl-*actio rei vindicatoria*.

(ii) **It-tieni aggravju**

Fit-tieni lok il-konvenuti appellanti jsostnu li l-ewwel Qorti kellha tilqa' l-eċċezzjoni tagħhom dwar il-preskrizzjoni deċennali. Jenfasizzaw li l-*bona fede* hija preżunta filwaqt li l-mala fede qatt ma tista' tiġi preżunta u jeħtieġ li tiġi pruvata. Jilmentaw li l-ewwel Qorti mxiet fuq suppożizzjonijiet li m'humiex pruvati in atti.

(iii) **It-tielet aggravju**

Fit-tielet lok u mingħajr preġudizzju għas-suespost, f'każ li ma jintlaqax it-tieni aggravju tagħhom jissottomettu li ġew pruvati l-elementi biex tapplika l-preskrizzjoni trentennali. Isostnu li kienet żbaljata l-ewwel Qorti meta stqarret li meta ntbagħtet l-ittra ufficjali minn uħud mill-atturi it-tletin sena mitluba mil-liġi kienu għadhom ma għaddewx.

(iv) **Ir-raba' aggravju**

Fir-raba' lok u mingħajr preġudizzju għas-suespost, f'każ li jiġu miċhuda l-aggravji kollha fuq imsemmija, isostnu li l-atturi xorta ma rnexxilhomx jgħibu prova ċara tal-interess partikolari ta' kull wieħed minnhom u għalhekk ikun hemm lok li l-atti jiġu rimessi lill-ewwel Qorti sabiex tiddetermina min tassew mill-atturi għandu l-interess rikjest mil-liġi.

Rikors tal-Appell tal-konvenut Francis Mamo (24.02.2016):

4. Il-konvenut Francis Mamo spjega li għalkemm is-sentenza appellata tolgot primarjament il-konvenuti l-oħra, hija ordnat lill-konvenuti kollha in solidum biex iħallsu l-ispejjeż tal-kawża. L-aggravju tiegħu huwa marbut mal-ispejjeż tal-kawża. Huwa jissottometti li bħala fatt (mhux ikkontestat u li dwaru jaqblu l-partijiet l-oħra) huwa ma kellux it-tgawdija u l-pussess tal-fondi de quo tul id-dekors kollu ta' dawn il-kawżi, għalhekk isostni li jkun x'ikun l-eżitu tal-appell imressaq mill-konvenuti Cassar, m'għandux jinżamm responsabbli għal xi ħlas ta' spejjeż. Għalhekk talab lil din il-Qorti tirrifirma l-kap tal-ispejjeż fil-konfront tiegħu.

Risposta tal-Appell tal-atturi appellati għar-rikors tal-appell tal-aħwa Cassar (22.03.2016):

5. L-atturi fir-risposta tagħhom qalu li s-sentenza appellata hija ġusta u timmerita konferma fl-interrezza tagħha, u taw ir-raġunijiet tagħhom għaliex skont huma l-appell interpost mill-konvenuti appellanti għandu jiġi miċħud, bl-ispejjeż kollha kontribom.

Risposta tal-Appell tal-atturi appellati għar-rikors tal-appell ta' Francis Mamo (22.03.2016):

6. Kwantu għall-appell tal-konvenut Francis Mamo l-atturi jargumentaw li dan kien jifforma l-pern tal-klikka kollha, cioè l-Avukat Cassar Galea, f'ih Edgar Cassar u missierhom Pius Peter Cassar li flimkien għamlu l-*"messa in scena"* kollha tal-kuntratti li permezz tagħhom għamlu l-almu tagħhom biex użurpaw il-proprjeta` f'Birżebbugia unikament appartenti lilhom. Jenfasizzaw li l-involviment dirett ta' Francis Mamo huwa indiskutibbli u l-mala fede tiegħu f'dan ir-rigward hija lampanti, u li tul il-kors tal-proċeduri qatt ma għamel l-ebda attentat biex jiċċara l-pożizzjoni tiegħu jew jeżonera ruħu. Għalhekk isostnu li s-sentenza appellata għandha tiġi kkonfermata fl-interessa tagħha anke fejn Francis Mamo jiġi kolpit mill-kap tal-ispejjeż, u dana bl-ispejjeż ukoll tal-appell.

L-Art mertu tal-kawzi 1276/89, 1279/89, 1277/89 u 1117/89:

7. Il-kawża odjerna hija waħda minn erba' kawzi li qegħdin jinstemgħu kontestwalment u li l-provi miġbura f'kull waħda minnhom tikkostitwixxi prova wkoll fl-oħrajn. Fil-fatt l-artijiet mertu tal-erba' kawzi flimkien jiffurmaw l-art f'Birżebbugia ndikata bħala **VXYZ** fuq il-pjanta Dok P/ Dok X annessa maċ-ċitazzjoni¹, kif hawn spjegat:


¹ Fil-każ tal-kawża 1117/89 il-pjanta annessa maċ-ċitazzjoni hija **Dok X**, u fil-każ tal-kawzi l-oħra l-pjanta annessa maċ-ċitazzjoni hija **Dok P. Dok X u Dok P huma fil-fatt l-istess**, flief li fuq Dok P mhux indikat il-punt "H" u fuq Dok X huwa ndikat. Għal intendiment aħjar tal-vertenza din il-Qorti qed tinkludi l-pjanta Dok X.

Il-kawża 1276/89 tirrigwarda l-mezzanin “***Il-Kaħlija***”, fi Triq Cachia Zammit, li jinsab fuq il-parti ndikata bħala **FEYZ** fuq il-pjanta Dok P

Il-kawża 1279/89 tirrigwarda l-fondi “***Mermaid***” fi Triq Xatt San Ġorġ, u “***Maria***” fi Triq Salvatore Cachia Zammit, li jinsabu fuq l-arja tal-mezzanin fi Triq Cachia Zammit, li jinsabu fuq il-parti ndikata bħala **FEYZ** fuq il-pjanta Dok P

Il-kawża 1277/89 tirrigwarda dar bl-isem “***Casa Adriano***” fi Triq Salvatore Cachia Zammit, u **tlett *boathouses*** sotterrani fi Triq ix-Xatt San Ġorġ, liema dar u *boathouses* huma mibnija fuq il-parti ndikata bħala **AVXDCB** fuq il-pjanta Dok P

Il-kawża 1117/89 tirrigwarda l-fond “***Bayview***” fi Triq ix-Xatt San Ġorġ, il-fond “***Vivi***” fi Triq Cachia Zammit (sovrastanti l-fond “***Bayview***”, il-fond “***Blue Gardenia***” fi Triq Cachia Zammit, u l-ispazju ndikat ***HABC*** fuq il-pjanta Dok X, liema tliet fondi u l-ispazju msemmi jinsabu fuq l-ispazju ndikat **ABCDEF** fuq il-pjanta Dok X



Konsiderazzjonijiet ta' din il-Qorti fir-rigward tal-aggravji:

Il-kwistjoni tal-prova tat-titolu tal-atturi fuq l-art in kwistjoni (u allura l-interess ġuridiku tagħhom fir-rigward):

8. L-ewwel Qorti kkonkludiet l-atturi effettivament ippruvaw it-titolu pretiż minnhom fuq il-proprjeta` in kwistjoni, cioe` fuq l-art immarkata FEYZ fuq il-pjanta Dok P, li fuqha jinsabu l-fondi “Mermaid” fi Triq ix-Xatt San Ġorġ, Birżebbugia, u “Maria” fi Triq Salvatore Cachia Zammit, Birżebbugia.

9. Hija osservat li l-atturi qed jibbażaw it-titolu vantat minnhom fuq l-art in kwistjoni fuq il-kuntratt tat-12 ta' Settembru 1861. Jiġi spjegat li

f'dan il-kuntratt tal-1861 l-aħwa Spiteri Agius akkwistaw “*uno spazio sito nella Baja di San Giorgio limiti di Casal Asciach*” bil-kejl ta’ “*canne quadre tredici e quattro ottavi*” deskritt b’ha li jikkonfina “*mezzodi con lido del mare, da tramontana colla strada, da levante con beni dei medesimi compratori...*” Aktar ‘l isfel fuq il-kuntratt imbagħad ġie dikjarat li l-beni kontigwi min-naħa tal-lvant huma tal-aħwa Spiteri Agius għaliex jikkonsistu f’art li ommhom Gaetana Spiteri Agius kienet xtrat fl-1855 mingħand il-Gvern, u ġie spjegat li tali dikjarazzjoni kienet qiegħda ssir għaliex ma kienx sar kuntratt appożitu fir-rigward.

“Per qualunque buon fine dichiarano i detti compratori che i beni contigui da levante col detto spazio venduto di loro pertinenza sono fabricati sopra² uno spazio indicato nella inserita pianta col color bigio che e` stato dal Governo venduto alla loro madre Gentildonna Signora Gaetana Agius Spiteri nell’ anno mille otto cento cinquantacinque mediante il pagamento di lire sterline sette e scellini sei, nella quale occasione non si era stipulato un apposito istrumento, ed e` percio` che le parti a futura memoria divennero alla presente dichiarazione”.

10. Minkejja li ma ġiex esebit l-art relattiv tal-1855 (**għax fil-fatt ma jeżistix**) l-ewwel Qorti, wara li għamlet id-debiti konsiderazzjonijiet, ikkonkludiet li tali art kienet verament proprjeta` tal-aħwa Spiteri Agius, l-awturi fit-titolu tal-atturi:

“Stabbilit li l-art imsemmija bhala spazio venduto fuq il-kuntratt tas-sena 1861 hija proprjeta` ta` l-awturi fit-titolu ta` l-atturi, jifdal imbagħad id-diffikolta` dwar kif setgħet tigi identifikata fizikament fuq is-sit attwali din l-art de quo imsemmija fil-kuntratti fuq riferiti. Dan l-ezercizzju huwa necessarju sabiex tigi trattata l-ecezzjoni mressqa mill-konvenuti fis-sens li għandu jigu ppruvat, l-interess guridiku tal-atturi. Għalhekk, għandu jigi kkonfermat jekk verament din l-art msemija bhala spazio

² Fil-marġini tal-kuntratt hemm annotament fis-sens li dawn iż-żewġ kelmiet sottolineati ġew ikkanċellati.

venduto taqax fuq l-art fil-pussess ta` uhud mill-konvneuti. Dwar tali identifikazzjoni ta` l-art, din il-Qorti tagħmel referenza għad-diversi rapporti teknici eżebiti f` din il-kawza.”

11. Għal dak li hija l-identifikazzjoni tal-art, l-ewwel Qorti qagħdet fuq il-konklużjonijiet tal-periti addizzjonali Abela u Ellul Vincenti (il-perit addizzjonali l-ieħor ma ffirmaw ir-rapport) fejn kkonfermaw il-korrettezza tal-aċċertamenti tal-perit tekniku Doublet: u cioè` li l-fond in kwistjoni jifforma parti integrali mill-art li kienet fiż-żmien tappartjeni lil Spiteri Agius (cioe` dik li ġiet fil-pussess ta' Gaetana Spiteri fl-1855, indikata bħala *spazio venduto* fuq il-pjanta annessa mal-kuntratt tal-1861 u *beni dei sigi Spiteri Agius Bonnici* fuq il-pjanta annessa mal-kuntratt 1869). L-ewwel Qorti kienet ukoll sodisfatta li tali art effettivament għaddiet għand l-atturi odjerni b'effett ta' diversi trasferimenti *inter vivos* u *causa mortis*.

12. Il-konvenuti appellanti invece jsostnu li l-atturi odjerni ma ppruvawx it-titolu tagħhom fuq l-art in kwistjoni. Huma f'dan ir-rigward iressqu s-segwenti lmenti:

(i) Nuqqas ta' kuntratt oriġinali:

Jenfasizzaw il-fatt li l-atturi ma rnexxilhomx juru l-kuntratt oriġinali li bih allegatament xtraw l-art in kwistjoni l-aħwa “Spiteri Agius”, l-awturi fit-titolu tagħhom. Jargumentaw li s-sempliċi fatt li fuq il-kuntratt tal-1861 l-aħwa Spiteri Agius ħassew li kellhom jagħmlu dikjarazzjoni li l-art kontigwa għal

dik li kienu qegħdin jixtru kienet ġiet akkwistata minn ommhom juri li ma kienx ċar li tali art kienet tassew ġiet trasferita lil ommhom. Jargumentaw ukoll li għalkemm l-atturi jagħmlu riferenza wkoll għal xi kuntratti oħra tal-epoka rigwardanti artijiet oħra fl-inħawi fejn l-irjiħat isemmu “*Beni dei Sigi Spiteri Agius Bonnici*”, dawn huma mill-ġdid dikjarazzjonijiet vagi u unilaterali u mhux fuq kuntratt ta’ trasferiment. Jargumentaw li f’azzjoni bħal din l-atturi ma jistgħux jistrieħu fuq suppożizzjonijiet jew indikazzjonijiet vagi u unilaterali. Jenfasizzaw li prova ta’ pussess paċifiku, inekwivoku u kostanti mill-aħwa Spiteri Agius ‘il quddiem ma nġabitx.

(ii) Identifikazzjoni tal-art:

Iżidu jgħidu li *dato ma non concesso* li dikjarazzjoni unilaterali tista’ toħloq titolu, lanqas ma huwa ċar jekk fiżikament l-art li għaliha jirreferu l-kuntratti hix l-istess waħda li fuqha huma mibnijin il-fondi “Mermaid” u “Maria”.

(iii) Mhux eskluż li saru trasferimenti mill-awturi tal-appellati:

Jgħidu wkoll li *dato ma non concesso* li dikjarazzjoni unilaterali hija prova ta’ titolu, u li l-art ġiet identifikata korrettement, xorta mhux eskluż li bejn l-1861 u l-1958 l-awturi fit-titolu tal-atturi ttrasferew l-art in kwistjoni lil terzi.

Jargumentaw li l-atturi f'din il-kawża pprovdeu kuntratt pubbliku ta' akkwist tal-1861 minn sitt aħwa Spiteri Agius li kien traslattiv biss ta' art li setgħet inbiegħet l-għada, jew għet okkupata minn terzi *animo domini*, u t-titolu tal-aħwa Spiteri Agius seta' għe trasfuż f'terzi mhux atturi f'din il-kawża fit-totalita` jew fi kwoti li mhux rappreżentati fost l-atturi. Isostnu li huwa piż li jinkombi fuq l-atturi bħala parti mill-prova tat-titolu tagħhom li jippruvaw li dan ma seħħx, tramite riċerki uffiċjali fir-registru pubbliku u riċerki testamentarji.

(iv) Nuqqas ta' pussess u/jew titolu vantat:

Jilmentaw ukoll li l-ewwel Qorti skartat ukoll fatt ieħor importanti li huwa ndikattiv ta' nuqqas ta' titolu tal-atturi: u cioe` li f'diversi denunzji tal-awturi fit-titolu tal-atturi, ma għetx dikjarata l-art in kwistjoni. Jikkumentaw li hija sinifikanti li f'erba' kuntratti ta' bejgħ ta' ishma għejjin mill-wirt l-art ma ssemmietx fost lista komprensiva ta' mija u ħamsin proprjeta` li kienu jikkomprenđu dak il-wirt. Jikkritikaw il-fatt li l-ewwel Qorti warrbet dan l-argument għax qalet li hemm użanza tipika li denunzja ssir biss meta l-ambjenti għejjin mill-wirt ikunu ser jinbiegħu: mhux biss għaliex qieset l-evażjoni tat-taxxa b'mod legġer iżda wkoll għaliex warrbet il-forza probatorja għal titolu ta' denunzja f'waqtha ta' wirt meta wieħed qed jeżamina titolu ta' proprjeta`. Isostnu invece li n-nuqqas ta' denunzja huwa ndikattiv li l-awturi tal-atturi mhux biss ma kellhomx pretenzjoni iżda

wisq anqas titolu fuq l-art.

13. L-atturi appellati fir-risposta tagħhom jirrikonoxxu li l-azzjoni proposta minnhom hija waħda ta' rivendika pero` jaċċennaw għall-fatt li l-konvenuti da parti tagħhom eċċipew titolu fuq l-art in kwistjoni u jargumentaw li meta jiġri hekk *“allura l-azzjoni tiġi konvertita f'azzjoni pubblicjana u ma tkunx aktar meħtieġa da parti tal-atturi l-hekk imsejħa probatio diabolika li talvolta kienet tkun meħtieġa”*. Isostnu li l-prova prodotta minnhom tegħleb għal kollox dik prodotta mill-konvenuti appellanti u f'dan ir-rigward jirreferu għall-konsiderazzjonijiet li għamlet l-ewwel Qorti. Iżidu jgħidu li hemm provi ta' kif l-art waslet mingħand l-awturi tagħhom għal għandhom, u li l-atti ġew trasfużi f'isem kull min għandu sehem mill-istess proprjeta`.

14. Din il-Qorti tippreċiża li f'azzjoni ta' rivendika, l-attur irid fl-ewwel lok jipprova li għandu titolu oriġinali fuq l-art in disputa, u tali prova jrid iressaqha indipendentement minn jekk il-konvenut ikunx eċċepixxa titolu da parti tiegħu fuq l-istess art. Prova ta' titolu oriġinali ssir meta l-attur jirnexxilu juri li hu u/jew l-awturi fit-titolu tiegħu ppossjedew il-proprjeta` *ad usucapionem*. L-attur f'azzjoni ta' rivendika jista' jipprova titolu derivattiv biss f'każ li l-konvenut jaċċetta (speċifikatament jew implicitament) il-validita` tat-titolu tiegħu fuq l-art in disputa iżda jippretendi titolu aħjar minn tiegħu, jew f'każ li kemm l-attur u l-konvenut

ikunu qed jivvantaw titolu li jkun ġej mill-istess awtur.

15. Fis-sentenza mogħtija mill-Qorti tal-Appell fid-29 ta' Ottubru 2018 fil-kawża fl-ismijiet: "**Richard England et v. Joseph Muscat**" ġie insenjat li l-attur irid jipprova titolu oriġinali fuq l-art in disputa, u li mhux biżżejjed li juri titolu derivattiv.

"Ighidu hażin l-intervenuti li "f'azzjoni ta' rivendikazzjoni huwa magħruf li t-titoli li jridu jiġu preżentati mhux l-usucapio iżda kuntratti ċari u inkonfutabbli". Anzi, ladarba hu meħtieġ titolu oriġinali, kuntratti, ikunu kemm ikunu "ċari u inkonfutabbli", qatt ma jistgħu wehedhom ikunu prova biżżejjed għax kuntratt huwa titolu derivattiv mhux oriġinali.

"(enfasi ta' din il-qorti)"

Għalhekk anke meta konvenut f'azzjoni ta' rivendika jivvanta da parti tiegħu titolu fuq l-art in disputa, l-attur xorta jrid jipprova li għandu titolu oriġinali. Din il-Qorti fl-istess sentenza, fil-fatt ippreċiżat hekk:

"Sabiex jitneħħa kull ekwivoku u ma tinħoloqx l-impressjoni illi l-azzjoni publiciana hija xi forma "ekonomika" tal-azzjoni rei vindicatoria – speci ta' actio rei vindicatoria "lite" li l-attur jista' liberament jagħzel bejn waħda u l-oħra – il-qorti tosserva illi dik li illum tissejjaħ actio publiciana ma hijiex l-azzjoni publiciana tad-dritt Ruman. L-actio publiciana kienet actio utilis ficticia in rem li l-pretur kien jagħti lil min cum iusta causa iżda b'mod ta' akkwist li ma jiswiex għat-trasferiment ta' res Mancipi – e.g. traditio flok Mancipatio jew in jure cessio – ikun kiseb res Mancipi u jkun kisibha a domino, u jitlef il-pussess tal-ħaġa qabel ma jkun laħaq għadda ż-żmien biex ikun ikkonsolida t-titolu u kiseb il-proprjetà b'usucapio. B'finzjoni li għadda żmien biżżejjed biex seħħet usucapio l-pretur kien jippermetti lill-attur li jikseb lura l-pussess ukoll mingħand is-sid kwiritarju. Fid-dritt modern ma għadx hemm id-distinzjoni bejn res Mancipi u res nec Mancipi u għalhekk strettament ma hemmx lok għall-azzjoni publiciana, lanqas favur min ikun kiseb immobbli mingħajr att pubbliku. Dak l-isem iżda ngħata lill-azzjoni fejn l-attur juri titolu u kemm l-attur u kemm il-konvenut jippretendu titolu fuq il-ħaġa mingħand l-istess awtur, u f'dik

is-sitwazzjoni jirbaħ min ikollu l-aħjar titolu fis-sens ta' prijorità. F'ċirkostanzi oħra – i.e. meta l-attur u l-konvenut ma jkunux jippretendu titolu mingħand l-istess awtur – ma jkunx biżżejjed għall-attur li juri “pussess anterjuri” jekk dak il-pussess ma jkunx ikkonsolida bl-użukapjoni, appuntu għax il-pubbliciana ma hijiex rei vindicatoria “lite”.

“(enfasi ta' din il-qorti)”

16. Issir ukoll riferenza għall-kawża **William Portelli v. Peter Paul Portelli** deċiża minn din il-Qorti fis-27 ta' Settembru 2019 fejn ġie enfasizzat li l-attur f'azzjoni ta' rivendika jrid jipprova titolu oriġinali:

*“29. Fi kwalunkwe każ, anke li kieku kellu jitqies li l-pjanta kienet ser twassal lill-periti biex jikkonkludu li l-passaġġ li fuqu jisporgi l-ħajt huwa inkluż fl-art li akkwista l-attur fl-1987, ma kienx ikun biżżejjed biex l-attur jipprova li għandu titolu oriġinali fuqu. Ma huwiex korrett dak li jgħid l-attur li biżżejjed għalih li juri li għandu titolu aħjar minn dak li għandu l-konvenut. Ir-raġuni għal dan ma hijiex - kif jgħid il-konvenut - li l-konvenut fl-eċċezzjonijiet tiegħu ma ivvantax titolu: ir-raġuni hi li l-attur fl-azzjoni revindikatorja għandu juri titolu oriġinali. **Il-fatt waħdu li l-konvenut jivvanta titolu ma jehlisx lill-attur mill-oneru tal-probatio diabolica;** l-attur jinħeles minn dak l-oneru fil-każ biss li l-konvenut, impliċitament jew espressament, jammetti l-validita` tat-titolu tal-attur iżda jivvanta titolu aħjar. **L-attur se mai kellu jressaq ferm aktar provi minn sempliċi kuntratt tal-akkwist, li jipprova biss titolu derivattiv, u adirittura minn trasferiment wieħed biss.** Kellu jmur ferm aktar lura fir-riċerki tiegħu biex jittanta jagħmel il-prova rikjesta f'azzjoni bħal din.*

“(enfasi ta' din il-qorti)”

17. Hekk ukoll f'sentenza riċenti mogħtija fis-27 ta' Marzu 2020 fil-kawża fl-ismijiet **Emanuel Cauchi v. George Grech et**” din il-Qorti tal-Appell, wara li kkonkludiet li l-attur ma rnexxilux jipprova jekk l-art li xtara permezz ta' kuntratt tal-1972 kinitx fil-fatt tinkludi l-art mertu tal-kawża (fis-sens li fl-aħjar ipotesi għalih kien jeżisti dubju jekk tali art kinitx inkluża), irriteniet li fi kwalunkwe każ ma rnexxilux jipprova titolu oriġinali fuq l-istess art:

“Fi kwalunkwe każ ma hemmx titolu originali fuq il-biċċa art in kwistjoni derivanti mill-preskrizzjoni ta’ 30 sena – għaliex Karmnu Camilleri kien għadu fiha meta l-attur xtara fl-1972 u ħareġ minnha żmien wara meta l-attur ħallsu (ma nafux meta)imbagħad il-konvenut (skont l-attur) daħallu fl-art inkwistjoni xi sentejn qabel ma saret il-kawża (allura cirka 1991). L-attur appellat ma huwiex jivvanta l-preskrizzjoni decennali favur tiegħu u allura mhux il-każ li l-Qorti tidhol – izda kif ġia ingħad id-daqs tal-art reklamata mhuwiex dak indikat fil-kuntratt tal-akkwist tal-appellati.

“(enfasi ta’ din il-qorti)”

18. Issa kif ingħad, l-atturi qegħdin jibbażaw it-titolu pretiż minnhom fuq il-kuntratt tat-12 ta’ Settembru 1861 fl-atti tan-nutar Dr. Luigi Vella fejn l-aħwa Spiteri Agius kienu ddikjaraw li l-proprjeta` li min-naħa tal-lvant tikkonfina mal-art li kienu qegħdin jakkwistaw dakinhar kienet inxtrat minn ommhom fl-1855 u spjegaw li kienu qed għamlu tali dikjarazzjoni proprju fil-kuntratt tal-1861 għaliex ma sarx kuntratt fir-rigward (“*nella quale occasione non si era stipulato un apposito strumento*”). Il-konvenuti appellanti jargumentaw din ma hija xejn ħlief “dikjarazzjoni unilaterali” da parti tal-aħwa Spiteri Agius u għalhekk ma jstax jitqies li tikkostitwixxi titolu.

19. Din il-Qorti ma taqbilx li hija “dikjarazzjoni unilaterali”. L-imsemmija dikjarazzjoni tinsab fil-kuntratt li ġie ffirmat mhux biss mill-aħwa Spiteri Agius iżda wkoll mir-rappreżentant tal-Gvern, u għalhekk li kieku ma kienx minnu li l-istess Gvern, snin qabel, fl-1855, ittrasferixxa l-art kontigwa lil Gaetana Spiteri Agius, ċertament li ma kienx ser jippermetti li ssir tali dikjarazzjoni f’kuntratt iffirmit minnu stess. Inoltre, għalkemm il-

paragrafu jibda “...*dichiarano i detti compratori...*” jispiċċa “*ed e` perciò che le parti a futura memoria divennero alla presente dichiarazione*”, u allura dan ikompli jikkonferma li d-dikjarazzjoni fil-fatt kienet qed issir miż-żewġ partijiet: il-kompraturi aħwa Spiteri Agius u l-Gvern venditur.

20. Is-segwenți dokumenti fil-fatt juru l-passi li ħadet Gaetana Spiteri Agius qabel ma xtrat l-art mingħand il-Gvern fl-1855, konsistenti f’*“public site at St George’s Bay”*:

07.09.1855 **Petizzjoni/rikors ta’ Gaetana Spiteri Agius** fejn qalet li:

“desidera acquistare in dominio pieno il sito publico posto a riva del mare nella baja di San Giorgio, limiti di Zeitun, tra il giardino degli eredi del D. Matteo Cachia Castagna ed il lido ta’ Cajenza, onde fabricare in esso uno, o piu` casini. Pertanto prega umilmente V:E:O: di accordarle in vendita tal sito, pero quel prezzo, che verra stabilito dal perito d’ ufficio...”

28.09.1855 **Inħarġet l-awtorizzazzjoni biex tliet individwi (inkluż) Gaetana Spiteri Agius jixtru tliet siti pubblici.** Fil-każ ta’ Gaetana Spiteri Agius hemm indikat li l-art hija fil-limiti ta’ Casal Asciak, bil-kejl ta’ 146 qasab kwadri u għall-prezz ta’ £7.6:

*“Spazio sul lido della Baja di San Giorgio limiti di Casal Asciak chiesto dal Signora Gaetana Spiteri Agius della capacita` di canne quadre 146 a otto pence per canna il suo intrinseco calero e £4.17.4. Per la sua buona posizione essendo in un luogo di villeggiatura....£2.8.8. **£7.6.-**”*

01.10.1855 **Ittra mibgħuta mic-Chief Secretary's Office, lil certu Gaetano Sciortino in charge of the Land Revenue Department** fejn ikkomunikalu s-segwent:

“I am directed by the Governor to convey to you the necessary Authority to grant the plots of land applied for by the Petitioners named in the margin (fosthom Gaetana Spiteri Agius) in accordance with your report herewith returned for the purpose of audit.”

21. Issa l-kwistjoni dwar jekk l-art in kwistjoni tiffurmax parti minn tali art, u l-kwistjoni dwar jekk l-atturi odjerni humiex suċċessuri fit-titolu ta' Gaetana Spiteri Agius jiffurmaw il-mertu ta' ilmenti oħra, li din il-Qorti ser tikkonsidra 'l quddiem. F'dan l-istadju pero` jibbasta jingħad li l-kuntratt tal-1861 iservi biex juri li l-art li kienet interessata tixtri Gaetana Spiteri Agius fl-1855 effettivament giet fil-pussess tagħha. Jirriżulta wkoll li l-art kienet fil-pussess tal-familja Spiteri Agius għal aktar minn tletin sena. F'dan ir-rigward issir riferenza għall-kuntratt stess tat-12 ta' Settembru 1861 fejn din l-art tal-aħwa Spiteri Agius tissemma' bħala konfini tal-art li kienu qed jixtru dakinhar, u għall-kuntratt tat-2 ta' Ottubru 1869 bejn terzi u l-Gvern, fejn l-art ta' Spiteri Agius (Bonnici) hija ndikata fuq il-pjanta relattiva u tmiss ma' "*strada da lasciarsi*", liema "*strada da lasciarsi*" tikkonfina mal-art mertu tal-kuntratt tal-1869. Imbagħad fix-xiehda tiegħu bl-affidavit Francis Manduca Azzopardi qal li l-art in kwistjoni ilha fil-familja tiegħu mill-1898 permezz ta' testment ta' Anna Spiteri Agius³ (waħda mill-aħwa Spiteri Agius li dehru fuq il-kuntratt tal-1861) li ħalliet

³ It-testment hu datat 5 ta' Lulju 1898.

bħala eredi universali tagħha lil ulied il-Baruni Calcidonio Azzopardi (li waħda minnhom – Angiolina Azzopardi - li tiġi nanntu żżewġet lil nannuh il-Konti Francesco Manduca). Manduca Azzopardi xehed li kien dejjem jisma' lil missieru jgħid li hija tagħhom peress li meta kien tifel kien imur ma' missieru jdur l-artijiet li kellhom. (Ix-xieħda tiegħu ngħatat fl-1992 meta kellu 65 sena u għalhekk meta kien tifel kienu s-snin tletinijiet.) Kontro-eżaminat qal li jiftakar l-art għaliex kien imur fiha ma' missieru. Qal li għalkemm ma kellux dubju li kienet tagħhom ma ddenunzjahiex *“għaliex kienet diġa` għand ħaddieħor.”*

22. Issa dwar il-kwistjoni tad-denunzji, fejn il-konvenuti jenfasizzaw li l-art ma ssemmietx f'diversi denunzji, din il-Qorti ma jidhrilhiex li dan il-fatt għandu jiġi interpretat bħala prova li l-art ma kinitx tiffirma parti mill-assi tal-persuni rispettivi li mietu. Kif spjegat l-ewwel Qorti, denunzja tikkostitwixxi biss dikjarazzjoni dwar beni li jista' jkun ma saritx minħabba ħlasijiet ta' taxxa stante użanza tipika li fejn ikun hemm ħafna suċċessuri u proprjetarji tal-istess ambjenti, tali denunzja mbagħad issir malli l-ambjenti jkunu ser jinbiegħu. Dan ma jfissirx, kif jimplikaw il-konvenuti, li l-ewwel Qorti kienet qiegħda tikkondona evażjoni ta' taxxa lejn il-fiskju b'mod legġer: l-argument tal-ewwel Qorti kien fis-sens li huwa komuni li meta jkun hemm ħafna sidien, id-denunzji jsiru tardivament, meta l-proprjeta` tiġi biex tinbiegħ. Għalhekk dan il-fatt m'għandux jitqies bħala nuqqas ta' pussess/titolu da parti tal-atturi u l-awturi tagħhom fuq l-art in

kwistjoni.

23. Tant kien fatt magħruf li l-art kienet tal-familja Spiteri Agius li saħansitra fil-kuntratt tal-31 ta' Diċembru 1959⁴ li permezz tiegħu l-Avukat Dr. Joseph Ferdinand Cassar Galea (l-allegat awtur fit-titolu tal-konvenuti) xtara biċċa l-art bil-kejl ta' circa **140qk⁵** f'xatt il-baħar f'San Ġorġ ta' Birżebbugia, fil-provenjenza ġie dikjarat li "*l-art ipperveniet lill-konċedenti mill-wirt ta' ommu Maria Anna nee Spiteri Agius....*".

24. Għalhekk in vista ta' dan kollu din il-Qorti hija sodisfatta li l-familja Spiteri Agius kellha titolu oriġinali ta' użukapjoni fuq l-art u li l-pussess kompli fis-suċċessuri tagħha sakemm eventwalment ġiet użurpata, u li għalhekk saret il-kawża odjerna u t-tlieta l-oħra.

25. Jonqos issa li din il-Qorti tikkonsidra jekk l-art in kwistjoni hix parti mill-art li ġiet fil-pussess ta' Gaetana Spiteri fl-1855, u wkoll jekk tali art effettivament għaddietx għand l-atturi odjerni b'mod li kull wieħed mill-atturi jiġi li għandu interess ġuridiku.

26. Kwantu għall-identifikazzjoni tal-art, tnejn mill-periti addizzjonali (il-perit Abela u l-perit Ellul Vincenti) qablu mal-konklużjonijiet tal-perit

⁴ kuntratt li sussegwentement ġie dikjarat null b'sentenza ta' din il-Qorti tal-Appell tas-17 ta' Novembru 2001 u li din il-Qorti ser tikkonsidra iktar 'il quddiem.

⁵ Prattikament l-istess kejl tal-art li kienet interessata tixtri Gaetana Spiteri Agius skont id-dokumenti ta' dak iż-żmien - cioe` **146qk**.

tekniku Doublet li l-art in kwistjoni FEYZ tagħmel parti minn art li fiż-żmien tappartjeni lil Spiteri Agius. Huma qiesu l-pjanti li kienu annessi mal-kuntratt tal-1861, mal-kuntratt tal-1869 u mal-kuntratt ta' diviżjoni tal-ġnien ta' Cachia Zammit tal-1887 u għamlu superimpożizzjonijiet ta' kull pjanta fuq *survey sheets* kontemporanji (Dok C, Dok A u Dok B rispettivament)⁶. Imbagħad għamlu superimpożizzjoni tal-artijiet kollha relattivi għall-imsemmija kuntratti fuq site plan kontemporanja (Dok D)⁷.

27. Din il-Qorti jidhrilha li għandha tagħmel accenn partikolari għall-pjanta annessa mal-kuntratt tal-**1861** u l-pjanta **Dok A** (li fih superimpożizzjoni tal-pjanta annessa mal-kuntratt tal-1861) kif ukoll għall-pjanta annessa mal-kuntratt tal-**1869** u l-pjanta **Dok C** (li fih superimpożizzjoni tal-pjanta annessa mal-kuntratt tal-1869).

28. Il-feles art (jew sqaq) li l-aħwa Spiteri Agius xtraw fl-**1861**, skont l-istess kuntratt jikkonfina "*da levante*" mal-art li ġiet fil-pussess ta' ommhom fl-1855. Skont il-pjanta annessa mal-kuntratt, l-art li xtraw hija ndikata bħala *spazio chiesto*, u l-art li ġiet fil-pussess ta' ommhom fl-1855 hija l-*ispazio venduto*. Kif wieħed jista' jara l-isqaq jikkonfina mal-l"*ispazio venduto*" min-naħa tal-lvant.


⁶ Fol 489, fol 487 u fol 488 rispettivament.

⁷ Fol 490.


Doc. F.
1913

91

Pianta di uno spazio sito nei limiti della Parrocchia
di San Giorgio limiti di C. Asiatic chiesto dal Sig.
D. Luigi Spiteri Agius Bonnici, fratello e
Sorella della caparita di Camm Luanda 13.4/8,
valutato L. 13.6



the public copy of the Original
issued on the 4.1.1980.
Davit Alletto - M. Paul Alletto Chief Clerk



Visto
(firmato) C. L. G.


Uffici della Pont. Sede,
Vallletta 26 Luglio 1887.

true copy

(firmato) D. L. Cathin Carnom
Pinto di Ufficio


Luigi Spiteri Agius Bonnici

Luigi Spiteri Agius Bonnici
Sorella



29. Din il-Qorti tosserva li fuq il-pjanta DOK C l-art indikata bħala “*spazio venduto*” fuq il-pjanta relattiva għall-kuntratt tal-1861 ġiet superimposta fuq il-fond ta’ terzi “Casa Donaldo”. Issa l-*spazio venduto* ndikat fuq il-pjanta relattiva għall-kuntratt tal-1861 - li skont id-dikjarazzjoni li saret fl-istess kuntratt jikkonsisti fl-art li ġiet fil-pussess ta’ Gaetana Spiteri Agius fl-1855 - jikkonfina mal-isqaq (*spazio chiesto*) li xtraw ulied Gaetana fl-1861 min-naħa tal-lvant tal-isqaq. Il-periti però qalu li din il-pjanta turi bħala l-konfini tal-punent l-art mixtrija minn Spiteri Agius fl-1855. Dan ma jstax ikun għaliex l-art li ġiet fil-pussess ta’ Gaetana Spiteri Agius fl-1855 tikkonfina mal-isqaq mixtri fl-1861 mil-lvant tal-isqaq u mhux mill-punent tal-isqaq.

30. Issa jekk wieħed jara l-pjanta annessa mal-kuntratt tal-1869,



31. Din il-Qorti tosserva li fuq il-pjanta DOK A l-art indikata bħala “*spazio chiesto*” fuq il-pjanta relattiva għall-kuntratt tal-1869 giet superimposta fuq il-fond ta’ terzi “Casa Donaldo”. Jidher li dan huwa korrett.


32. Minkejja li din il-Qorti ma taqbilx mas-superimpożizzjoni tal-pjanta tal-1861 (DOK C) fis-sens li l-isqaq li xtraw l-aħwa Spiteri Agius fil-fehma tagħha kellu jkun iktar lejn il-punent, bl-art li akkwistat ommhom ma tiġix fuq *Casa Donaldo*, iżda iktar lejn il-punent tal-istess *Casa Donaldo*, l-art ta’ Spiteri Agius giet indikata korrettement fuq il-pjanta Dok D fejn tidher indikata bl-aħdar (b’faċċata ta’ 37.0). Jekk wieħed jaqlibha ta’ taħt fuq jinduna li hija l-istess art indikata fil-pjanta Dok P /Dok X. (Jidhru bil-maqlub għas-sempliċi raġuni li f’Dok P /Dok X ir-riħ tat-tramuntana

qiegħed iħares 'l isfel mentri fuq il-pjanta Dok D qiegħed iħares 'il fuq).



33. Il-perit Karm Farrugia ma ffirmax ir-rapport taż-żewġ periti perizjuri l-oħra. Huwa enfasizza li dawn ma indirizzawx dak li ġie mitlub fit-talba għall-periti addizzjonali, u cioe` li jiġi identifikat is-sit tal-isqaq li ġie akkwistat fil-kuntratt tal-1861 fil-konfront tal-proprjeta` tal-konvenuti Mamo et u pretiż mill-atturi. Il-perit Karm Farrugia fil-fatt indika bil-kulur isfar fuq il-pjanta DOK KF2 fejn skont hu jinsab l-isqaq li akkwistaw ulied Gaetana Spiteri Agius fl-1861 (indikar fuq il-kuntratt tal-1861 bħala li jikkonfina mil-Lvant ma' dak li "xtrat" ommhom fl-1855). Huwa aċċenna għall-fatt li ma ġewx ippreżentati b'kuntratt tal-akkwist fir-rigward tal-art li l-atturi jippretendu li hija tagħhom, pero` kkonferma li l-fond tal-konvenuti jinsab kollu kemm hu fuq l-art pretiża mill-atturi. Kif wieħed jista' jara, fuq

I-istess pjanta tal-perit Farrugia hemm indikat il-fond ta' Mamo et adjaċenti għall-isqaq min-naħa tal-Lvant.



34. Din il-Qorti ma tarax li għandha tiċċensura l-pożizzjoni tal-ewwel Qorti meta din qagħdet fuq il-konstatazzjonijiet tal-periti Abela u tal-perit Ellul Vincenti, li jikkonfermaw l-aċċertamenti tal-perit Doublet. **L-art ta' Spiteri Agius jidher li ġiet indikata tajjeb fuq Dok D.** Kwantu għall-perit Farrugia huwa identifika korrettement fejn kien jinsab l-isqaq li xtraw ulied Gaetana Spiteri Agius fl-1861 u kkonferma li s-sit tal-konvenut Mamo ma jinstabx fuqu. (Fil-fatt kif jidher mill-pjanta KF2, is-sit tal-konvenut Mamo huwa ndikat li jinsab fuq l-Lvant tal-isqaq, kif fil-fatt l-art pretiża mill-atturi kellha, skont il-kuntratt tal-1861, tikkonfina mil-Lvant mal-isqaq mertu tal-kuntratt tal-1861.)

35. Immiss issa li din il-Qorti tikkonsidra l-kwistjoni dwar jekk ġiex pruvat li l-art li ġiet fil-pussess ta' Gaetana Spiteri Agius fl-1855 hix illum proprjeta` tal-atturi odjerni. Kif fuq spjegat, din il-Qorti hija sodisfatta li l-familja Spiteri Agius kellha titolu oriġinali ta' użukapjoni fuq l-art ġiet fil-pussess ta' Gaetana Agius fl-1855 u li l-pussess kompli fis-suċċessuri tagħha. Fix-xieghda tiegħu u anke b'referenza għall-arblu tar-razza u d-dokument anness miegħu, Francis Zammit Manduca spjega kif l-art għaddiet għand l-eredita` ta' (1) Mary Theuma Castelletti – it-tieni mara tal-Contino Joseph Theuma Castelletti; ta' (2) l-eredita` ta' Victoria Camilleri, Mary Zawodski u Maude Sydorenko (aħwa Sant Cassia) u (3) lill-werrieta ta' Angiolina Azzopardi mart il-Konti Francesco Manduca. Jekk l-art (jew parti minnha) ġietx trasferita lil terzi li m'humieq l-atturi se *mai* kellu jiġi ppruvat mill-konvenuti, u dan ma sarx.

36. Fid-dawl ta' dan kollu din il-Qorti tikkonferma l-konklużjoni tal-ewwel Qorti li l-atturi odjerni huma fil-fatt is-sidien tal-art indikata bħala FEYZ fuq il-pjanta Dok P, u allura għandhom l-interess ġuridiku biex jipproponu l-kawża.

37. Din il-Qorti ma jidhrilhiex li huwa l-każ li tibgħat l-atti lura lill-ewwel Qorti biex din tistabilixxi l-kwoti tal-atturi fuq il-proprjeta` in kwistjoni, kif isostnu l-konvenuti appellanti.

Il-kwistjoni tal-preskrizzjoni deċennali:

38. Qabel ma din il-Qorti tgħaddi biex tikkonsidra l-kwistjoni dwar il-preskrizzjoni deċennali huwa utli li tagħmel referenza għas-segventi dokumenti:

30.01.1958 **Prokura Ġenerali:**

Joseph Spiteri, indikat bħala “*son of the late John and Maria Anna nee Spiteri Agius, born in and residing at Egypt, temporarily resident in Malta*” ta’ prokura ġenerali lil Pius Peter Cassar, indikat bħala “*clerk, son of the late Ferdinando and Grazia nee Camilleri, born in Valletta and residing at Casal Paula*”.

31.12.1959 **Kuntratt ta’ trasferiment b’titolu ta’ enfitewsi perpetwa ta’ art f’Birżebbugia bil-kejl ta’ 140qk:**⁸ (*atti Nutar Francis Micallef*)

Pius Peter Cassar, indikat bħala “*mandatarju ta’ Joseph Spiteri, impjegat, bin il-mejtin John u Maria Anna nee Spiteri Agius, imwieled u joqgħod l-Egittu, kostitwit bi skrittura privata tat-tletin (30) ta’ Jannar elf disgħa mija u tmienja u tmenin (1958)*” ittrasferixxa l-imsemmija art b’titolu ta’

⁸ Kif fuq spjegat minn din il-Qorti fil-konsiderazzjonijiet tagħha dwar l-identifikazzjoni tal-art, din hija l-istess art li akkwistat Gaetana Spiteri Agius fl-1855; cioe` l-art indikata **VXYZ** fuq il-pjanta Dok P/ Dok X, mertu tal-erba’ kawżi (inkluż din) li qegħdin jinstemgħu kontestwalment.

enfitewsi perpetwa lil ibnu L-Avukat Dottor Joseph Ferdinand Cassar Galea.

14.08.1962 Kuntratt ta' bejgħ tal-enfitewsi perpetwa tal-art trasferita fl-1959:

(atti Nutar Francis Micallef)

L-Avukat Dottor Joseph Cassar Galea biegh lil Francis Mamo l-enfitewsi perpetwa l-art mertu tal-kuntratt tal-1959.

13.07.1963 Kuntratt ta' bejgħ tal-arja ta' mezzanin⁹

(atti Nutar Francis Micallef)

Francis Mamo biegh lil Edgar Cassar (ħu l-Avukat Dottor Joseph Cassar Galea) l-arja tal-mezzanin bla numru, f'Cachia Zammit Street. (Fuq il-kuntratt ġie speċifikat li l-mezzanin li l-arja tiegħu kienet qiegħda tiġi trasferita, ġie mibni mill-istess Mamo fuq l-art¹⁰ li xtara fl-1959 mingħand Dr. Joseph Cassar Galea.)

21.12.1972 Kuntratt ta' bejgħ tal-utile dominju perpetwu u tal-benefikati eretti kwazi fuq l-art kollha

⁹ Il-mezzanin huwa fil-fatt dak bl-isem "Il-Kaħlija" mertu tal-kawża 1276/1989/JZM.

¹⁰ (fil-fatt ġie mibni fuq parti mill-art, dik il-parti ndikata FEYZ fuq il-pjanta Dok P/ Dok X).

(atti Nutar Joseph Spiteri)

Francis Mamo biegħ lill-Avukat Dottor Cassar Galea l-art kollha mertu tal-1959 ħlief għall-mezzanin (li żamm hu) u l-arja tal-mezzanin (li biegħ lil Edgar Cassar fl-1963).

12.01.1987 **Kuntratt ta' trasferiment "datio in solutium" tal-mezzanin**

(atti Nutar Tonio Spiteri)

Francis Mamo ittrasferixxa b'titolu ta' *datio in solutium* il-mezzanin lil ibnu Dr. Eric Mamo u lir-raġel ta' bintu Leslie Pullicino.

39. Irriżulta li l-prokura kienet waħda falza (kif anke jispjega fid-dettall Joseph Spiteri fl-erba' kawżi li qed jinstemgħu kontestwalment, inkluż din odjerna), u f'sentenza mogħtija fid-29 ta' Frar 1996 mill-Prim'Awla tal-Qorti Ċivili fil-kawża fl-ismijiet **Joseph Spiteri v. Dr. Joseph Cassar Galea et**, konfermata wkoll minn din il-Qorti tal-Appell fis-17 ta' Novembru 2000, il-prokura tal-1958 u l-kuntratt tal-1959 ġew dikjarati nulli.

40. L-ewwel Qorti fil-konsiderazzjonijiet tagħha relatati mal-eċċezzjoni tal-preskrizzjoni deċenali irriteriet li minn analiżi mirquma tal-kwadru sħiħ li seħħ fit-trasferimenti tal-art jidher li hemm "*ċirkostanzi li huma dubjużi u suspettużi ferm bil-konsegwenza li in linea mal-insenjamenti fuq riferiti*

dan id-dubju għandu jitqies bħala nuqqas tal-bona fidi.” Hija kienet konvinta li l-**Avukat Dottor Cassar Galea** u missieru **Pius Peter Cassar** kienu f'*mala fede* meta għamlu l-kuntratt tal-1959.

41. Imbagħad wara li qieset il-fatt li **Francis Mamo** kien ħabib kbir tal-Avukat Cassar Galea, u wara li qieset iċ-ċirkostanzi tal-kuntratti kollha, u x-xiehda ta' Joseph Spiteri u tal-perit Xuereb, stqarret li ma kellhiex iċ-ċertezza morali li Francis Mamo kien in *buona fede* meta akkwista l-ambjenti. Fil-fehma tagħha l-kuntratti kienu kollha *messa in scena* bl-iskop li l-Avukat Dottor Cassar Galea jipprova joħloq titolu validu biex 'il quddiem ikun jista' jattakka kull pretenzjoni magħmula mis-sidien veri tal-proprjeta`. Dehriha li l-kuntratt tal-1962 sar biex jingħata aktar sembjanza ta' titolu, tant li wara d-dekors ta' għaxar snin l-ambjenti reġgħu ġew assenjati lill-istess Avukat Dottor Cassar Galea ħlief għall-mezzanin li “probabbilment” inżamm minn Francis Mamo bħala rigal għall-“biċċa xogħol” li kien ħa u kif ukoll għall-arja tal-mezzanin, li ġiet trasferita lil hu l-avukat Cassar Galea stess (lil Edgar Cassar).

42. Il-konvenuti appellanti jilmentaw li l-ewwel Qorti mxiet b'ċertu preġudizzju fir-rigward ta' Francis Mamo. Jenfasizzaw li ma nġab l-ebda ħjiel ta' prova li Francis Mamo kien b'xi mod involut f'dawk ir-raġġiri li għamlu l-avukat Cassar Galea u missieru. Jilmentaw li l-ewwel Qorti mxiet fuq suppożizzjonijiet u mhux provi ċerti, li Francis Mamo kien

tassew in *mala fede*. Jargumentaw li bil-fatt li kien ħabib ta' Cassar Galea ma jsegwix li kien konxju ta' kif dan tal-aħħar akkwista l-proprjeta`. Jenfasizzaw li ma ngabet l-ebda prova ta' xi dubju f'moħħ Francis Mamo biex jinnega l-*bona fede* fir-rigward tiegħu. Inoltre jgħidu li biex l-ewwel Qorti ċaħdet l-eċċezzjoni tal-preskrizzjoni deċennali kellha tħossa konvinta mill-mala fede ta' Francis Mamo u mhux dubjuża dwar il-*bona fede* tiegħu.

43. L-Artikolu 532 jistipula li għandu dejjem jingħad li persuna hija in bona fidi u li min jeċċepixxi l-mala fidi għandu jippruvaha. **Din il-Qorti, wara li eżaminat iċ-ċirkostanzi kollha, tikkonkludi mingħajr eżitazzjoni ta' xejn li l-*mala fede* ta' Francis Mamo tirriżulta ampjament pruvata.** Il-kwadru kollu juri li hawn si tratta ta' *messa in scena* maħsuba fit-tul biex biċċa art f'pożizzjoni eċċezzjonali quddiem il-baħar tiġi użurpata mingħand is-sidien tagħha. Din il-*messa in scena* ferm hija elaborata u għas-suċċess tagħha, sabiex jiġi milħuq l-għan aħħari tagħha, kien neċessarju kompliċi, li evidentement ma kien ħadd ieħor għajr Francis Mamo. Il-provi huma ċari: Francis Mamo l-ewwel akkwista mingħand Cassar Galea mbagħad reġa' biegh lil Cassar Galea wara li għaddew l-għaxar snin (ħlief għall-mezzanin u l-arja ta' fuqu). Francis Mamo kellu l-opportunita` jispjega x'wassal sabiex isir dan kollu izda baqa' sieket u ma xehedx għal ragunijiet li jaf hu. B'hekk ma ta ebda spjegazzjoni lil Qorti li biha setgħet tiġi konvinta mod ieħor.

Il-kwistjoni tal-preskrizzjoni trentennali

44. Kwantu għall-eċċezzjoni tal-preskrizzjoni trentennali l-ewwel Qorti qieset li l-art ġiet għall-ewwel darba f'idejn l-allegati awturi tal-konvenuti permezz tal-kuntratt tal-31 ta' Diċembru 1959 u li baqgħu fil-pussess tagħhom u sussegwentement f'idejn il-konvenuti. Qieset li kienet ġiet ippreżentata ittra uffiċjali kontra l-konvenuti fil-21 ta' Diċembru 1988 bil-fini li tiġi interrotta l-preskrizzjoni li kienet qed tiddekorri kontra l-atturi, u li inoltre l-kawża ġiet ippreżentata fit-22 ta' Diċembru 1989. Hija għalhekk ikkonkludiet li bl-ittra uffiċjali u bil-preżentata tal-kawża ġiet interrotta l-preskrizzjoni ta' 30 sena.

45. Il-konvenuti appellanti jaċċennaw għall-fatt li l-unika raġuni miġjuba mill-ewwel Qorti li wasslitha biex tiċhad din l-eċċezzjoni kienet il-kwistjoni tat-trapass taż-żmien. Jagħmlu riferenza għall-fatt li fil-kawża 1279/89 il-konvenuti Edgar Cassar et eċċepew li l-pussess da parti tal-Avukat Cassar Galea ma bediex mal-kuntratt tal-1959 iżda mill-aħħar xhur tal-1957 u li fl-ewwel xhur tal-1958 kien beda x-xogħol ta' tħammil¹¹ u jsostnu li din id-dikjarazzjoni ma ġiet kontradetta bl-ebda mod mill-atturi. Fl-assenza ta' xi applikazzjoni għall-kostruzzjoni mal-awtorita` konċernata, jew tax-xiehda ta' nies involuti fil-kostruzzjoni, din il-Qorti ma tarax li

¹¹ Dan fil-fatt ġie dikjarat fid-dikjarazzjoni tal-konvenuti Edgar Cassar u Francis Mamo.

għandha tagħti piż lid-dikjarazzjoni imsemmija, meta din ma ġietx sostnuta b'provi oħra. Għalkemm fil-lista tax-xiehda ssemmejw *“rappreżentanti tal-PWD u PAPB, il-bennej Cikku Penza, George Spiteri li ffornixxa l-madum u ħaddiema oħra li ħadmu fil-kostruzzjoni tal-bini, u Carmelo Xuereb”* dawn ma ttellgħux jixhdu. Lanqas ma xehed Cassar Galea nnifsu biex jispjega kif daħal fil-pussess ta' din l-art u kif sar jaf biha. Inoltre lanqas ma hu verosimili li wieħed jagħmel ix-xogħlijiet qabel ma jkun akkwista l-art. Għalhekk din il-Qorti qiegħda tqis li l-pussess da parti ta' Dr. Cassar Galea, l-awtur tal-konvenuti, beda mid-data tal-kuntratt tal-31 ta' Diċembru 1959.

46. Punt ieħor hu li l-ittra uffiċjali ma saritx f'isem l-atturi kollha u allura m'għandhiex titqies li għandha effett għall-ġid ta' dawk mill-atturi li ma pparteċipawx fiha. Dan huwa irrilevanti għaliex fi kwalunkwe każ jibqa' l-fatt li l-kawża saret fit-22 ta' Diċembru 1989, u għalhekk **disat ijiem qabel ma għaddew it-tletin sena mill-kuntratt tal-31 ta' Diċembru 1959.** Kif ġie stabbilit minn din il-Qorti fl-1 ta' April 2005 fil-kawża fl-ismijiet **Perit Joseph Sultana v. Ronald Gaerty**, filwaqt li ittra uffiċjali teħtieġ li tiġi notifikata sabiex isseħħ interruzzjoni tal-preskrizzjoni, meta ssir l-azzjoni infisha, il-preżentata tal-att ġudizzjarju innifsu jinterrompi l-preskrizzjoni mingħajr il-ħtieġa ta' notifika.

L-appell ta' Francis Mamo dwar il-kap tal-ispejjeż

47. Il-konvenut Francis Mamo appella mill-fatt li l-ewwel Qorti

kkundannat lill-konvenuti biex *in solidum* bejniethom iħallsu l-ispejjeż kollha tal-kawża, inkluż dawk tal-ittra uffiċjali tal-21 ta' Diċembru 1988. Huwa fl-appell tiegħu sostna li m'għandux jeħel spejjeż tal-proċeduri għaliex bħala fatt huwa ma kellux it-tgawdija u l-pussess tal-fondi tul id-dekors kollu ta' dawn il-kawżi.

48. Francis Mamo (illum mejjet), li fit-tliet kawżi 1276/89, 1277/89 u 1279/89 tħarrek bħala konvenut "*għal kull interess li jista' jkollu*", f'dak l-istadju kien diġa` ttrasferixxa l-proprjeta` u għalhekk ma kienx fil-pussess tal-proprjetajiet mertu tal-imsemmija azzjonijiet vindikatorji. Madanakollu stante l-komplicita` tiegħu fl-aġir illegali ta' Cassar Galea din il-Qorti hija tal-fehma li kellu jigi kkundannat *in solidum* mal-konvenuti l-oħra.

Decide

49. Għal dawn il-motivi din il-Qorti tiċħad l-appell tal-konvenuti u tikkonferma s-sentenza appellata *in toto*. L-ispejjeż tal-appell għandhom jithallsu mill-konvenuti *in solidum*.

Mark Chetcuti
Prim Imħallef

Giannino Caruana Demajo
Imħallef

Anthony Ellul
Imħallef

Deputat Registratur
rm